

**सोमार 19 सप्टेंबर 2022**



नितळ दर्यादेगांचेरुच येतले पर्यटक

» 3

### तिठ्यार

**प्रधानमंत्र्याच्या वाडदिसा नवो संवसारीक विक्रम नवी दिल्ली:** प्रधानमंत्री नरेंद्र मोदी हांच्या वाडदिसा निमतान शेनवारा लोकांनी तांकां खास भेट दिली. ह्या निमतान सुरू जाल्ल्या रक्तदान मोहिमेक लोकांनी उत्स्फूर्त वांटो घेतलो आनी संवसारीक विक्रम केलो. ह्या एका दिसा एक लाख़ा परस चड लोकांनी रक्तदान केल्ल्याची म्हायती भलायकी मंत्रालयान दिल्या.

**चीनांत बस अपघातांत 27 जाणांक मरण बिर्जीन:** चीनाच्या दक्षीण-अस्तंत वाठारांत काल (आयतारा) एके बशीक भिरांकूळ अपघात जालो. ह्या अपघातांत 27 जाणांक जागरूक मरण आयलें. ह्या वर्सा तलो चीनांतलो हो सगल्यांत मोटो अपघात आशिल्ल्याचें पुलिसांनी सांगलें. गुईझोऊ ह्या गांवगिऱ्या वाठारांतल्या एका म्हामार्गांर हो अपघात जालो. ह्या अपघातांत 20 जाण गंभीर जखमी जाल्यात. तांचेर हॉस्पिटलांत उपचार सुरू आसात.

**श्राद्धाच्या जेवणांत 100 जाणांक विखबादा जयपूर:** राजस्थानाच्या बांसवाडांत अन्नांतल्यान विखबादा जाल्ल्याची मोटी दुर्घटना घडली. पनियाला गांवांतल्या एका कुटुंबांत श्राद्धाच्या कार्यावळीचें आयोजन केल्लें. हे कार्यावळींतल्या जेवणांत 100 जाणांक विखबादा जाल्ल्याचें मुखार आयलां. हातूंतल्या 50 जाणांक हॉस्पिटलांत दाखल केल्यात. एकाचवेळा अवकीत दुपेंतीची संख्या वाडिल्ल्यान हॉस्पिटलांत गोंदळाची स्थिती निर्माण जाल्ली. ही परिस्थिती हॉस्पिटल प्रशासना कडल्यान नियंत्रणांत हाडली. मजगतीं, पुलीस घडणुकेचो तपास करतात.

**लिंगीक अत्याचार: काँग्रेस फुडाऱ्याक अटक धारवाड:** कर्नाटक काँग्रेसीच्या एका फुडाऱ्याक धारवाड जिल्ह्यांतल्या ताच्या सुलनांत एका कर्मचाऱ्याचेर लिंगीक अत्याचार केल्ल्या प्रकरणांत अटक केल्या. ब्युटिशीयन म्हूण काम करपी बायलेन कागाळीत आरोप केला की, आरोपी मनोज करजगी शेनवारा सलुनांत आयलो आनी ताणें वेंग मारपाचो यत्न केलो. ते बायलेन आपल्या प्रियकराक हावी म्हायती दिली. ताणें हेर दोन इश्टां सयत घडणूक थळार वचून काँग्रेस फुडाऱ्याक मारपेट केली.

**जम्मू-कश्मीरांत पयलें सिनेमाघर सुरू जम्मू:** पुलवामा आनी शोपियांनांत एक भोवउद्देशी सिनेमाघर सुरू केलां. देगणांतल्या लोकांक फिल्मी पदांचो मधुर झंकार आयकूंक मेळटलो. जम्मू कश्मीरचे लेफ्टनंट गव्हर्नर मनोज सिन्हा हांणी पुलवामा आनी शोपियांनांत भोवउद्देशी सिनेमाघराचें उक्तावण केलें.

### संपादकीय

चित्यांक येवकार

### तापमान

**चडांत चड**   **29.00**  
**उण्यांत उणें**   **24.00**

### दावखूल

**महेश दिवेकार**



**ड्रप्स प्रकरणांचे सगलेच तपास सीबीआय हातांत घेवपाक शकता सायब?**

**लोकभाशेंत लोकांचो आवाज**

# भांगरभूंय

» 8

**पयले वन-डॅंत भारताक 7 विकेटांनी जैत**



# दिल्लींत थारतलो मंत्रीमंडळाचो फॉर्मुला

## मुख्यमंत्र्यां सयत भाजपांत प्रवेश केल्ले आमदार दिल्लींत

■ **भांगरभूंय । प्रतिनिधी**

**पणजी : कोणाक मंत्रीपद दिवचें आनी कोणाचें मंत्रीपद काडून मंत्रीमंडळांत समतोल सादचो, ताचो फॉर्मुला आयज (सोमारा) दिल्लींत निश्चीत जातलो. मुख्यमंत्री डॉ. प्रमोद सावंत, भाजप प्रदेश अध्यक्ष सदानंद शेट तानावडे हांची आठ आमदारां सयत दिल्लींत केंद्रीय फुडाऱ्यां कडेन बसका जातली. हे बसके विशीं सगल्यांक उमळशीक आसा.**

दिगंबर कामत, मायकल लोबो, डिलायला लोबो, केदार नायक, संकल्प आमोणकार, राजेश फळदेसाय, रुडॉल्फ फर्नांडीस आनी आलेक्स सिक्वेरा ह्या आमदारांनी बुधवारा गट भाजपांत विलीन करीत भाजपांत प्रवेश केलो. आठ आमदारांच्या भाजप प्रवेशाक तांच्या समर्थकांनी येवकार दिल्लो आसलो तरी लोकां मदीं असंतोश आसा. मतदारसंघाचे उदरगती खातीर आमी भाजपांत प्रवेश केलो असो ह्या आमदारांचो दावो आसा. उदरगती खातीर प्रवेश केल्ल्याचो आमदारांचो दावो आसलो तरी अर्थीक वेव्हारा विशीं आरोप प्रत्यारोप सुरू आसा. आठ आमदारां मदल्या तीन आमदारांक मंत्रीपदां मेळटलीं अशी चर्चा आसा. आठ काँग्रेस आमदारांच्या प्रवेशाक लागून मंत्र्यां मदीं हुस्कायचें वातावरण आसा. आठ जाणां मदल्या कितल्या जाणांक मंत्रीपदां मेळटलीं आनी खंयच्या मंत्र्यांक काडटले? हे विशीं अजून

कसलोच निर्णय जावंक ना. हाका लागून सगल्या मंत्र्यां मदीं हुस्कायचें वातावरण आसा. आयज रातीं भाजपांत प्रवेश केल्ल्या आमदारां सयत हांव दिल्ली वतलों. वांगडा प्रदेश अध्यक्ष सदानंद शेट तानावडे दिल्ली वतले. प्रधानमंत्री नरेंद्र मोदी, गृह मंत्री अमीत शाह तशेंच राष्ट्रीय अध्यक्ष जे. पी. नड्डा हांची आमी भेट घेतले, अशें मुख्यमंत्री डॉ. प्रमोद सावंत हांणी सांगलें. दिल्ली सावन सगले जाण मंगळारा गोंयांत पावतले. हाका लागून राज्याच्या राजकारणा विशीं दिल्लींत आयज म्हत्वाच्यो घडणुको जातल्यो.

मंत्रीमंडळांत बदल जातलो काय? आठ आमदारां मदल्या कोणाक मंत्रीपद मेळटलें? हे विशीं मुख्यमंत्र्यांनी कसलीच जाप दिवंक ना.

आमदार मायकल लोबो तशेंच दिगंबर कामत हे गोंया भायर आसात. ते आयज भायले भायर दिल्लींत येतले. हेर आमदार मुख्यमंत्री डॉ.

■ **प्रधानमंत्री, राष्ट्रीय अध्यक्षांची घेतले भेट**

■ **मंत्री, म्हामंडळां विशीं जातलो निर्णय**



डॉ. प्रमोद सावंत



मायकल लोबो

प्रमोद सावंत तशेंच प्रदेश अध्यक्ष सयत दिल्लींत वतले.

समतोल सादपाचें यत्न भाजपा कडेन 20 आमदार आसात. ते भायर मगोचे दोन आनी तीन अपक्षांचो सरकाराक तेंको आसा. सरकारा कडेन भोवमत आसतना लेगीत काँग्रेसींतल्या आठ आमदारांनी



दिगंबर कामत



आलेक्स सिक्वेरा

भाजपांत प्रवेश केला. हाका लागून भाजपाचें संख्याबळ 28 चेर पावलां. सरकाराक 33 आमदारांचो तेंको आसा. सरकारा कडेन भोवमत आसतना लेगीत आठ आमदारांक कित्याक प्रवेश दिलो? हाचे फाटल्या गणिताचो अदमास राजकी निरिक्षक मांडत आसात.

केंद्रीय फुडाऱ्यांचे मान्यताये उपरांत आठ आमदारांनी भाजपांत प्रवेश केलो. मंत्रीमंडळ बदल तशेंच नव्या मंत्र्यांच्या आस्पाव विशीं केंद्रीय फुडारीच निर्णय घेतले. दिगंबर कामत तशेंच मायकल लोबो हांचें मंत्रीपद निश्चीत आसा. आलेक्स सिक्वेरा हांचें मंत्रीपदा खातीर जाल्यार हेर आमदारांचे म्हामंडळा खातीर यत्न आसात. मंत्रीमंडळा सयत म्हामंडळां मदीं लेगीत बदल निश्चीत आसात.

आयचे बसकेंत आठ आमदारां मदल्या कोणाक मंत्रीपद मेळटलें तशेंच कोणाक कसलें पद मेळटलें, हाची कल्पना केंद्रीय नेतृत्व आमदारांक दितले. तशेंच नवे मंत्री घेतना कोणाक मंत्रीपदा वेल्यान काडटले ताचो निर्णय जातलो. हाचे खातीर मुख्यमंत्री, प्रदेश अध्यक्ष तानावडे आनी राष्ट्रीय अध्यक्षांची बसका जातली.

भाजपांत प्रवेश करचे पयली मायकल लोबो तशेंच दिगंबर कामत हे दिल्लींत वचून आयिल्ले. दोगांचे दिल्ली भेटीक लागून काँग्रेसी मदल्या फुटीची चर्चा सुरू जाली. ह्या वेळार दोनूय आमदारांनी राष्ट्रीय अध्यक्ष जे. पी. नड्डा हांची भेट घेतल्या. हे भेटी उपरांत काँग्रेस आमदारांनी भाजपांत प्रवेश केलो.

## सीबीआयन केली कर्लींसांतल्या कर्मचाऱ्यांची चवकशी

## दोन कुडी आनी शौचालयूय केलें सील

■ **भांगरभूंय । प्रतिनिधी**

**पणजी :** सोनाली फोगट खून प्रकरणांत सीबीआयच्या पंगडान फोरेन्सीक पंगडा सयत आयतारा कर्लीस रॅस्तोरण्टाची झडटी घेतली. कर्मचाऱ्यांची सीबीआय पंगडान चवकशी केली. दोन वरां सीबीआयचो पंगड कर्लीसांत आशिल्लो.

सोनाली फोगट, सुधीर सांगवा आनी सुखविंदर सिंग जे कुडींनी रावताले, त्यो कुडी सीबीआयन सील केल्यो. दोतारां कडल्यान सीबीआयन म्हायती घेतल्या. भाजपा फुडारी तशेंच टिकटांक स्टार सोनाली फोगट हिच्या दुबावीत मरणाचो तपास सीबीआयन सुरू केला. गृह मंत्रालयान आदेश जारी केले उपरांत सीबीआयचो पंगड गोंयांत आयला.

केंद्रीय गृह मंत्रालयान गोंयांत घडिल्ल्या सोनाली फोगट मरण प्रकरणाचो तपास सीबीआय कडेन दिवपाचो आदेश जारी केला.



सीबीआय संस्था कार्मांक आनी प्रशिक्षण (डिओपीटी) फांट्या खाला काम करता. केंद्रीय गृह मंत्रालयान फोगट मरण प्रकरणाचो सीबीआय वर्वीं तपास करपाचे आदेश कार्मांक आनी प्रशिक्षण फांट्याक दिल्यात. मुख्यमंत्री डॉ. प्रमोद सावंत हांणी फोगट खून प्रकरणाचो तपास सीबीआयन करचो, अशें पत्र बरयिल्लें.

सोनाली फोगट मरण प्रकरणाचो तपास गोंय पुलीस योग्य पद्दतीन करता. बुलिसांचो तपास पुराय जायत आयला. पूण फोगट हिच्या कुटुंबिया कडल्यान सीबीआय तपासाची मागणी जायत आशिल्ली. हाका लागून तपास

सीबीआय पंगडान फोगट हांणी ज्या शौचालयाचो वापर केल्लो थंय पळोवणी करून उपरांत तो सील केलो. सीबीआय पंगड ह्या प्रकरणांत अटक केल्ल्या फोगट हाचे वांगडी सुधीर पाल सांघवा आनी इश्ट सुखविंदर सिंग ह्या दोगांची आयज (सोमारा) चवकशी करपा खातीर कोलवाळचे बंदखणींत वतले अशी म्हायती मुखार आयल्या.

सीबीआय कडेन दिला, अशें मुख्यमंत्री डॉ. प्रमोद सावंत हांणी स्पश्ट केल्लें.

फोगट हिच्या कुटुंबिया उपरांत हरियाणांतल्या खाप म्हापंचायतीन ह्या प्रकरणाचो तपास सीबीआय कडेन दिवपाची मागणी केल्ली. सोनाली फोगट हिका 23 ऑगस्टाक दुबावीत रितीन मरण आयिल्लें. मरण आयलें उपरांत तिका हॉस्पिटलांत दाखल केल्ली. ह्या प्रकरणांत गोंय पुलिसांनी पयलीं फोगट हिका सैमीक रितीन मरण आयिल्ल्याचें नोंद केल्लें. पूण फोगट हिचो भाव रिकू ढाका हांणी गोंयांत आयले उपरांत आपले भयणीचो खून जाल्ल्याचो दुबाव उक्तावन चवकशी करपाची मागणी केली. गोमंकेंत

फोगट हिच्या कुडीचो पोस्टमार्टेम जाले उपरांत तिचे कुडीचेर घाव दिसून आयले. तशेंच तिणें उदकांतल्यान ड्रग्स घेतिल्ल्यान मरण आयिल्ल्याचें स्पश्ट जाल्लें. ते उपरांत पुलिसांनी खुनाचो गुन्यांव नोंद करून तपास सुरू केलो. आतां मेरेन पुलिसांनी 5 जाणांक अटक केल्या.

हणजुणच्या रामा मांड्रेंकारान घुंवळे वखदां दत्तप्रसाद गांवकाराक दिलीं. दत्तप्रसाद गांवकारान तीं सुधीर सांगवानाक विकलीं अशी म्हायती उक्तीं जाल्या. फोगट हिका घुंवळे वखदां जबरदस्तीन पियेवपाक दिवपाचो प्रकार कर्लीस बीच क्तरबांत जाल्लो.

## एकी कडेन उटंगार... जाल्यार लागींच्या थळांचेर पावसूच ना

## पांच थळांचेर इंचांचो शेंकडो अजून पुराय जाल्लो ना

■ **भांगरभूंय । प्रतिनिधी**

**पणजी :** भाजपांत प्रवेश केले उपरांत काँग्रेसीचे बदनामी खातीर संकल्प आमोणकार हे काँग्रेस फुडाऱ्यांचेर आरोप करीत आसात. तांच्या आरोपांत तथ्य ना. दोन खेपे हारून लेगीत संकल्पाक तिसरे खेपे मुरगांवची उमेदवारी दिल्या, अशें आदले काँग्रेसीचे प्रदेशाध्यक्ष गिरीश चोडणकार हांणी म्हणलें.

काँग्रेसीच्या फुडाऱ्यांनी उमेदवारी दिवपाक पयशे घेतले. बारा मतदार-संख्यांनी तिकटी विकल्यो, असो आरोप संकल्प आमोणकारान केल्लो. प्रभारी दिनेश गुंडू राव आनी के. सी. वेणुगोपाळ हांचेर तांणी भ्रश्टाचाराचे आरोप केल्ले. हे आरोप आदले अध्यक्ष गिरीश चोडणकार हांणी न्हयकारल्यात. उमेदवारी निश्चीत करपाचे प्रक्रियेंत के. सी. वेणुगोपाळ हे खंयच नाशिल्ले. उमेदवार निश्चीत करपा खातीर खासा समिती आशिल्ली. समितीन उमेदवार थारायल्यात अशें

चोडणाकरान सांगलें. संकल्प आमोणकार हांकां म्हत्वाचीं पदां काँग्रेसीन दिल्यांत. युवक काँग्रेसीचें अध्यक्षपद तशेंच काँग्रेसीचे ते उपाध्यक्ष आशिल्ले. आमदार जाले उपरांत पक्षान पालवी विश्वीमंडळ फुडाऱ्याचें पद तांकां दिल्लें. हाचे पयली मुरगांव मतदार-संघांत दोन वेंचणुकांनी ते हारिल्ले. तरी लेगीत पक्षान तांकां तिसरे खेपे उमेदवारी दिली आनी ते आमदार जाले अशें गिरीश चोडणकार हांणी म्हणलें.

राहूल गांधी हांचे भारत जोडो यात्रेक उपाट प्रतिसाद मेळटा. हे यात्रेक लागून भाजपाच्या फुडाऱ्यां मदीं भिरांत निर्माण जाल्या. हाका लागून भारत जोडो यात्रे वेळार भाजपान आमदार फोडले असो आरोप आदले अध्यक्ष गिरीश चोडणकार हांणी केलो. राहूल गांधी हे समर्पीत फुडारी आसात. काँग्रेसीचे आमदार भाजपांत गेले म्हूण भारत जोडो यात्रेचेर परिणाम जावचो ना अशेंय चोडणकार हांणी सांगलें.

■ **भांगरभूंय । प्रतिनिधी**

**पणजी :** सप्टेंबरांत सुरू जाल्लो पावसाचो नेट कायम आसा. आयतारा दनपारां उपरांत सगल्याक पावस पडलो. एकी कडेन उटंगाराचो पावस पडटा जाल्यार लागींच्या थळांचेर पावसूच पडना, अशी आयतारच्या पावसाची गत आसली. सरासरी पावसान इंचांचो शेंकडो हुपिल्लो आसलो तरी पणजे, पोरणें गोंय, दाबोळी, मडगांव आनी मुरगांव हांगा इंचांचो शेंकडो पुराय जावंक ना. वाळपय, सांखळे, केपें, पेडणें हांगाचे परस ह्या पांच थळांचेर पावसाचें प्रमाण उणें आसा.

फाटले तीन ते चार दीस जाले सकाळचो पावस पडना. सांजे आनी रातचो पावस पडटा. आयतारा



सकाळीं पावसाचें प्रमाण उणें आशिल्लें. दनपारां उपरांत पावसाक नेट आयलो. होंडा, सांखळे, आमोणें, माशेल हांगा नेटाचो पावस आशिल्लो. पोरणें गोंय, पणजे हांगा मात पावस नाशिल्लो. तशेंच म्हापशें वाठारांत पावस आशिल्लो.

पर्वरे फुडें मात पावस पडूंक ना. एका जाग्याचेर पावस पडटा तरी काय अंतराचेर पावस पडना, अशें आयतारचें चित्र आशिल्लें. तशेंच

मदींच वत जाल्यार मदींच दमट वातावरण आशिल्लें. पावसाक लागून हळदोण्यां एकी कडेन पालसण कोसाळ्ळें.

ऑगस्टाचे तुळेंत सप्टेंबरांत पावसाचें प्रमाण चड आसा. वाळपय, सांखळे, पेडणें, केपें, फोंडें, सांणें हांगा इंचांचो शेंकडो पुराय जाला. पणजे, पोरणें गोंय, दाबेळी, मडगांव आनी मुरगांव हांगा पावसाचो शेंकडो पुराय जावंक ना. आतां

सुवात	24 वरांतलो	आतां मेरेनचो
■ <b>म्हापशें</b>	4.1	2545.5
■ <b>पेडणें</b>	19	3395.8
■ <b>फोंडें</b>	5.2	2704.8
■ <b>पणजी</b>	15.4	2291.0
■ <b>पोरणें गोंय</b>	27.9	2451.8
■ <b>सांखळी</b>	25.4	2692.4
■ <b>वाळपय</b>	9.4	3646.8
■ <b>काणकोण</b>	10.4	2841.6
■ <b>दाबोळी</b>	3.6	2061.6
■ <b>मडगांव</b>	7.2	2225.8
■ <b>मुरगांव</b>	6.6	2206.3
■ <b>केपें</b>	13	2983.8
■ <b>सांणें</b>	9.2	3017.1

पणजे, पोरणें गोंय, दाबोळी, मडगांव आनी मुरगांव हांगा इंचांचो शेंकडो पुराय जावंक ना. पणजे 2291 मिमि (90.19 इंच), पोरणें गोंय 2451 मिमि (96.49 इंच), दाबोळी 2061.6 मिमि (81.16 इंच), मडगांव 2225.8 मिमि (87.62 इंच) आनी मुरगांव 2206.3 मिमि (86.86 इंच). पावस जाला. म्हापशें, पेडणें, फोंडें, सांखळे, वाळपय, काणकोण, केपें, सांणें हांगा 100 इंचां परस चड पावस जाला. वाळपय सगल्यांत चड 3646.8 मिमि (143.57 इंच) पावस पडला.
---

मेरेन सरासरी 105 इंच पावस जाला. हें प्रमाण सरासरी परस 7 टक्के उणे आसा. फाटल्या 24 वरांत सरासरी 11.6 मिमि पावसाची नोंद जाल्या.





# सांवड्ड्यां गृहनिर्माण प्रकल्पाक खर विरोध

रस्त्याचेर देंवपाची थळाव्या लोकांची शिटकावणी: रस्त्याची मागणी कायम



पत्रकार परिशदेक हाजीर राविल्ले प्रकल्पाक विरोध करपी बागवाडो सांवड्डेंचे लोक.

## ■ भांगरभूंय । प्रतिनिधी

**सांगें:** गोंयचें मठ बागवाडो सांवड्डेंच्या लोकांनी गृहनिर्माण प्रकल्पाक खर विरोध केला. तशेंच वेळ आयलो जाल्यार रस्त्यार देंवतले अशी शिटकावणी दिल्या. ही जमीन म्हणल्यार एका तेंपा वयली शेतजमीन. तिचो मूळ धनी कोण तो अजून मेरेन कोणाक खबर ना. आमकां खबर आसा ते प्रमाण, ही भाटकाराची जमीन जी भेट म्हूण दिल्ली ती सध्या शैलेश सांवड्डेंकार हांचे कडेन आयल्या. शैलेश सांवड्डेंकार हे जमनीर प्रकल्प हाडपाक सोदतालो. त्या वेळार 6 मिटर रस्तो सोडपाक तांणी मान्यताय दिल्ली. ह्या वाठारांत परंपरीक राखण

देवाची सासाय आसा. तेच खातीर देवकार्याक सुवात सोडटलो, अशी मुळावी उलोवणी जाल्ली. ह्या वेळार तेन्नाचे सरपंच संदीप पावसकार तशेंच हेर प्रतिनिधी हाजीर आशिल्ले. आमच्यो सगळ्यो मागण्यो मान्य केल्ल्यो. त्यो मागण्यो पुराय जातल्यो हे आशेर आमी राविल्ले, अशें विडुल सावंत आवदियेकार हांणी सांवड्ड्यां घेतिल्ले पत्रकार परिशदेंत सांगलें. ह्या वेळार पंच सिद्धी संदीप पावसकार, बाबुराव आनंद नायक, अमय नायक, अश्या गावणेकार, दिलीप नायक, आदले पंच गजानन नायक, अनय म्हाले कुडतकार, सुभाष नायक, सुलोचना बांदेडकार, सच्चैत नायक आनी गांवचे हेर लोक

## आराखड्याचेर चल्ता अभ्यास

पंचायत मंडळाक विस्वासांत घेवन आमी एक थाराव घेतिल्लो. पंचायत मंडळान ताका सध्या तरी ते जमनीचेर कांयच करूं नाका अशें सांगिल्लें. आमी लोकांच्यो समस्या पयलीं सोडयतात आनी उपरांत मुखार कशें वचपाचें तें थारायतात, अशेंय सांगिल्लें. तरी आसतनाय ताचे मनीस जेन्ना गेट घालपा खातीर आयिल्ले तेन्ना लोकांनी तांकां विरोध केल्लो. आमकां रस्तो जाय, इतलीच आमची मागणी आसा. आरटीआय खाला आनी प्रकल्पाचो आराखडो मेळयला. ताचेर आमचो अभ्यास चालू आसा. आमकां जर अशेच त्रास दिवपाक लागले जाल्यार आमी रस्त्याचेर देंवतले, अशी शिटकावणी आवदियेकार हांणी दिल्या.

हाजीर आशिल्ले.

चवथी कडेन हे जमनीचो वेव्हार जाला अशें आमी आयकलां. ही जमीन शैलेश सांवड्डेंकार हांचे कडल्यान

उदेजक राजेंद्र नायक हांणी विकती घेतल्या. हे जमनीचेर गृहनिर्माण (मल्टी स्टोरी प्रोजेक्ट) उबारूंक सोदता. 6 हजार चौखण मिटर सुवातेंत हो प्रकल्प

उबो जातलो. ह्या प्रकल्पांत ताणें रस्तो दाखोवंक ना. राजेंद्र नायक हांणी पंचायती कडेन ताका दिल्ली मान्यताय मागली. ते उपरांत ताणें पंचायती कडल्यान प्रकल्पा खातीर मान्यताय मेळयली. हे परवानगेक आमी हरकत घेतली. ताचेर 'नोटेड' अशें बरयिल्लें आसतनाय तो प्रकल्प सचिवान सय करून मंजूर केला, अशें आवदियेकार हांणी सांगलें.

थळाव्या लोकांक त्रास जाता, ती उदरगत आमकां नाका. तेन्नाच्या पंचायत मंडळान लोकांचें म्हणणें कितें आसा, तें आयकून घेवपाक जाय आशिल्लें. सध्याचें पंचायत मंडळ थळाव्या लोकां वांगडा आसा, अशें पंच सिद्धी पावसकार हांणी सांगलें.

# ‘डीएमसी’त अभावपिक व्हड जैत

विद्यार्थी प्रतिनिधी वेंचणूक; रचेत मावळंकार बिनविरोध ‘जीएस’



जीएस पदाचेर वेंचून आयिल्लो रचेत मावळंकार आनी अभिवपचे वांगडी तशेंच विद्यार्थी.

## ■ भांगरभूंय । खबरां मेज

**पणजी:** ज्ञानप्रसारक म्हाविद्यालय विद्यार्थी प्रतिनिधी वेंचणुकेंत अखील भारतीय विद्यार्थी परिशद गोंयान व्हड जैत मेळयलें. रचेत मावळंकार हाची ‘जीएस’ पदा खातीर बिनविरोध निवड जाली. वेंचणूक प्रक्रियेंत म्हाविद्यालयांतल्या विद्यार्थ्यांनी

अभावपि हाका व्हड तेंको दिल्लो. शेनवारां बिनविरोध वेंचून आयले उपरांत म्हाविद्यालय ते बोडगिणीच्या श्री बोडगेश्वर देवळा मेरेन व्हड रेलीचें आयोजन केल्लें. हे रेलींत अभावपिचे कार्यकर्ते, म्हाविद्यालयांतले विद्यार्थी तशेंच बरे मागण्यांनी वांटो घेतिल्लो. हें जैत म्हजें न्हय, दरेका विद्यार्थ्यांचें आसा. म्हाविद्यालयाचें नांव सेगीत वयर काडचे खातीर आपूण आपल्या

कार्यकाळांत वावुरतलों, अशें नवनिर्वाचीत जीएस रचेत मावळंकार हांणी सांगलें. अभापि कोंकण प्रांत सहमंत्री अवधूत कोटकार हांणी सांगलें, विद्यार्थी परिशदेन फाटल्या काळांत केल्ल्या वावराचें फळ आयज आमकां मेळ्ळां. आमी अशेच विद्यार्थ्यां वांगडा रावतले आनी तांच्यो समस्या सोडयतले.



## ■ खबरां संस्था

**तैपेई:** तैवानांत फाटल्या 24 वरांत तीन फावटी भुंयकाप जालो. भुंयकापाचे फाटभुंयेर जपानांत त्सुनामीची शिटकावणी दिल्या. तैवानच्या हवामान विभागान दिल्ले म्हायती प्रमाण दक्षीण-पूर्व वाठारांतल्या तायतूंग कावटी हांगा भुंयकापाचें मुखेल केंद्र आसा. शेनवारा ह्याच वाठारांत 6.4 रिश्टर स्केल खरतायेचो भुंयकाप जालो. रॉयटर्सचे खबरे प्रमाण आयतारा सकाळीं 6.8 रिश्टर स्केल खरतायेचो भुंयकाप जाणवलो. हाचे उपरांत आयतारा दनपारां 7.2 रिश्टर स्केल खरतायेचो भुंयकाप जालो.

भुंयकापाक लागून तैवानांतल्या खुबशा रस्त्याक वेरो गेल्यात. पूल कोसळ्ळ्यात. युली हांगा एक दुकान पडलें, हातूंत चार लोक चिड्डले. तांकां वाटवपाचे यत्न सुरू आसात. पल

## ■ रस्त्याक गेल्यो वेरो

## ■ पूल कोसळ्ळे

## ■ जपानांत त्सुनामीची शिटकावणी

पुलांत पडिल्ल्याची खबर आसा. डोंगली रेल्वे स्टेशनार रेल्वे रुळा वयल्यान सकयल देंवली. थळाव्यांच्या घराचीं पाखोंय पडलीं. यूएस पॅसिफीर त्सुनामी वॉर्निंग सेंटरान ह्या भुंयकापा उपरांत तैवानांत त्सुनामी अलर्ट जारी केला. दुसरे कडेन जपानांतूय 3.2 फूट उंचायेच्या ल्हारांची त्सुनामीची शिटकावणी दिल्या. ओकिनावा हांगाय भुंयकाप जाल्ल्यान अलर्ट दिला.

पुराय तैवानांत भुंयकापाचे धपके जाणवले. राजधानी तैपेईचें व्हड लुकसाण जालां. कांय इमारतींक वेरो गेल्यात. ताइनान आनी काओसंग ह्या वाठारांनी भुंयकापाचो चड प्रभाव दिसूंक ना.

# राज्यांतल्या बँकांची सुरक्षा वाचार

सुरक्षा रक्षक नांवापुरतेच



दिवचल पुलीस निरिक्षक सुरज गांवस.

## ■ भांगरभूंय । प्रतिनिधी

**दिवचल:** राष्ट्रीयकृत बँकांची सुरक्षा तशेंच दिवचल म्हालांत आयिल्ल्या सुमार साठां परस चड एटीएम मशीनांचे सुरक्षितताये विशीं खर विचार करपाची गरज निर्माण जाल्या. सिसीटिव्ही कॅमेरा सुरक्षा, लॉकर्स सुरक्षितताये विशीं बेगीनूच खर भुमिका घेवपाची गरज आशिल्ल्याचें, नागरिकांनी म्हणलें. दिवचल पुलिसांनी आनी हेर पुलीस अधिकारी, तशेंच कर्मचारी हांचे मजतीन केल्ली कारवाय तोखणाय करपा सारकी आसा. रोखडींच पावलां उबारून तपासणी केल्ले खातीर चोरयेचो तपास लागपाक येस मेळिल्ल्यान विविध पांवड्यार पुलिसांची तोखणाय जाता.

केरी हांगच्या प्रकरणाक लागून विशेश सुरक्षितताये विशीं खर विचार करपाची गरज निर्माण जाल्या. सिसीटिव्ही कॅमेरा सुरक्षा, लॉकर्स सुरक्षितताये विशीं बेगीनूच खर भुमिका घेवपाची गरज आशिल्ल्याचें, नागरिकांनी म्हणलें. दिवचल पुलिसांनी आनी हेर पुलीस अधिकारी, तशेंच कर्मचारी हांचे मजतीन केल्ली कारवाय तोखणाय करपा सारकी आसा. रोखडींच पावलां उबारून तपासणी केल्ले खातीर चोरयेचो तपास लागपाक येस मेळिल्ल्यान विविध पांवड्यार पुलिसांची तोखणाय जाता.

# पहाट संस्थे वतीन गुणेस्त विद्यार्थ्यांचो भोवमान

## ■ भांगरभूंय । प्रतिनिधी

**केपें:** पहाट संस्थे वतीन अंदूंय धावो आनी बारावेचे परिक्षेंत येस मेळयल्ल्या अनुसुचीत जमातीच्या गुणेस्त विद्यार्थ्यांचो भोवमान सुवाळो आनी मार्गदर्शन शिबीर श्रीस्थळ पंचायत सभाघरांत जालें. केपें आनी कायकोण म्हालांतल्या आदिवासी युवकांनी एकवटान स्थापन केल्ली पहाट ही संस्था विविध मळांचेर सध्या कार्यरत आसा. हाचोच एक भाग म्हणून फाटल्या 3-5 वर्सां सावन ही

संस्था धावो आनी बारावेच्या शालांत परीक्षेंत येस मेळयल्ल्या विद्यार्थ्यांचो भोवमान करता. केपें म्हाल पांवड्यार पयल्या 20 धावेच्या आनी 20 बारावेच्या विद्यार्थ्यांचो भोवमान ह्या वेळार केलो. तशेंच डॉ. चंद्रकात पुषोत्तम वेळीप हांचोय ह्या वेळार भोवमान केलो.

ह्या वेळार जाल्ल्या करियर मार्गदर्शन शिबिराचो 100 परस चड विद्यार्थ्यांनी व्हडा प्रमाणांत लाव घेतलो. हे कार्यावळीक मुखेल सोयरे

म्हणून खेळां संचालनालय आनी गोंय खेळां प्राधिकरणाचे गोंयचे संचालक अजय रामचंद्र गावडे, विशेश आमंत्रित म्हणून बलराम अ डे केअर हायस्कुलाचे मुख्याध्यापक अशोक राम गांवकार तशेंच विद्यार्थ्यांचे पालक व्हडा प्रमाणांत हाजीर आशिल्ले. कार्यावळीचें सुत्रसंचालन सुरेश गांवकार, सोयऱ्यांक येवकार अय्यक्ष विठोबा वेळीप आनी उपकार चंद्रकात वेळीप हांणी मानले.



पहाट संस्थे वतीन भोवमान केल्ल्या विद्यार्थ्यां वांगडा अजय रामचंद्र गावडे, अशोक राम गांवकार आनी हेर मानेस्त.

# फोगट मरण प्रकरणांतल्या दोन दुबावितांक जामीन

## ■ भांगरभूंय । प्रतिनिधी

**पणजी:** भाजपा फुडारी तशेंच अभिनेत्री सोनाली फोगट हांच्या मरणा कडेन संबंदीत इग्न प्रकरणांतले दुबावीत दत्तप्रसाद गांवकार आनी रामदास मोंद्रेकार ह्या दोगांक म्हापशेंच्या अतिरिक्त सत्र न्यायालयान दरेकी 30 हजारचे वैयक्तीक हमीचेर तशेंच हेर अटींचेर सशर्त जामीन मंजूर केला.

सोनाली फोगट हिच्या मरणा उपरांत हणजुणें पुलिसांनी तिचे सांगाती सुधीर पाल सांगवा आनी सुखविंदर सिंग ह्या दोगांक अटक केल्ली. अटक केल्ल्या दोन सांगात्यां सयत फोगट 22 ऑगस्टाक गोंयांत आयिल्ली. ते सगळे ग्रॅण्ड लियोनी हॉटेलांत राविल्ले. त्या दिसा रातच्या 8 वरांचेर रुमबॉय तशेंच इग्न पेडलर दत्तप्रसाद गांवकार हांचे

कडल्यान इग्नचाचो वेवस्था करून घेतली. ते उपरांत गांवकार हाणें तांकां 12 हजार रुपया मोलाचें मेथांफेटामायन हीं घुंवळे वखदां हाडून दिलीं. तशेंच हॉटेलांत तां घेतले उपरांत रातच्या 11.30 वरांचेर तिगांय हणजुणेंच्या कलीस क्लबांत गेलीं. थंय फोगट हिची भलायकी इबाडली. त्या वेळार दुबावीत सांगवान कलीस क्लबांत इग्नचाचें पाटीक उदकाचे बाटलेंत घालून ती बाटली फ्लॅश टँकांत लिपोवन दवरिल्ल्याची जबाबी दुबावीत सांगवा हांणी पुलिसांक दिल्ली. ताची दखल घेवन पुलिसांनी कलीस क्लबांतल्यान ती बाटली जप्त केली. तशेंच ह्या प्रकरणांत वयल्या दोगा दुबावितां सयत इग्नचाची पुरवण केल्ले खातीर पुलिसांनी हॉटेल ग्रॅण्ड लियोनीचो रुम बॉय दत्तप्रसाद गांवकार आनी रामदास

उर्फ रामा मोंद्रेकार हांचे सयत कलीस क्लबाच्या एडवीन नूनीस हाचे आड घुंवळे वखदां विरोधी कायद्या खाला गुन्यांव दाखल करून 27 ऑगस्टाक अटक केल्ली. तातूंतल्या नूनीसाक न्यायालयान पयलीं सशस्त जामीन मंजूर केल्लो. ते उपरांत दुबावीत दत्तप्रसाद गांवकार आनी रामदास उर्फ रामा मोंद्रेकार हांणी न्यायालयांत जामीन अर्ज दाखल केल्लो. ह्या प्रकरणांत न्यायालयान दोनूय दुबावितांक दरेकी 30 हजारची वैयक्तीक हमी आनी दरेकी 15 हजारचे दोन थळाव्या हमीदारांची हमी, परवानगे बगर गोंया भायर वचें न्हय, गरज लागता तेन्ना तपास अधिकाऱ्यां मुखार हाजेरी लावप, तपास कामांत कसलोच हस्तक्षेप करचो न्हय आनी हेर अटींचेर तांकां जामीन मंजूर केला.

# मिरामार चोरी; दुबाविताक तीन दीस पुलीस कोठडी

## ■ भांगरभूंय । प्रतिनिधी

**पणजी:** मिरामार पणजे क्लिनीक फोडून देड लाखांची चोरी करपी आंतरराज्य घरफोडींतलो दुबावीत संतोष कुमार दास (42, नयागड, ओडिशा) हाका पणजी पुलिसांनी शेनवारा अटक केल्ली. ताका पणजेच्या प्रथमवर्ग न्यायालयान तीन

दीस पुलीस कोठडी फर्मायल्या.

पणज पुलिसांनी दिल्ले म्हायती प्रमाण, 9 ते 10 सप्टेंबराचे राती दुबावीत दासान मिरामार पणजेच्या ज्योनेट अपार्टमेंतले वेस्स- वास्नाड इस्थेटीक अँड स्क्रीन सोल्युशन्स हे क्लिनीक फोडून 1 लाख 57 हजार 416 रुपयांचो चोरी केल्लो. ताका शेनवारा पणजेच्या एका हॉटेलांतले

कुडींतल्यान ताब्यांत घेतिल्लो. ताची खोलायेन चवकशी करून ताणें चोरिल्लो म्हाल जप्त जप्त केलो. तशेंच ताणें हेर राज्यांनी सुमार 48 चोरयो केल्ल्याचें ताणें सांगलें. पुलिसांनी आयतारा दुबाविताक पणजेच्या प्रथमवर्ग न्यायालयांत उबो केलो तेन्ना ताका न्यायालयान तीन दिसांची पुलीस कोठडी फर्मायली.



## वर्सान वर्स तेंच...

पावस सोंपत आयला. तरीय उदक व्हांवून वचपाची वेवस्था सुटसुटीत जावंकूच ना, हें खूब कडेन दिसता. काल पडिल्ल्या पावसांत म्हापश्यां बोडगिणी बोडगेश्वराच्या देवळा लागसारच्या रस्त्याचेर तुबिल्लें उदक.

(नारायण पिसुर्लकार)

# चित्रापूर मठाक विरोध करून कांय जाण

# थळाव्या आमदाराचें नांव पिडुर करतात

ढवळीकाराचें संस्कृतायेच्या प्रसाराक विरोध करपां आड जागृत रावपाचें आवाहन



पत्रकार परिशदेंत म्हायती दितना मिथील ढवळीकार आनी हेर सरपंच.

## ■ भांगरभूंय । प्रतिनिधी

**फोंडें:** मडकय मतदारसंघांतले थळावे आमदार आनी वीज मंत्री सुदिन ढवळीकार हांणी उदरगतीच्या कामांक उर्बा दिल्या. कुंडय पंचायत वाठारांत खाजगी जमनीचेर बांदिल्ल्या चित्रापूर मठाक विरोध करून कांय जाण थळाव्या आमदाराचें नांव पिड्ड्यार करतात. कायदेशीर औपचारिकता पुराय करून संस्कृतायेचो प्रसार करपी मठाक विरोध करप चुकीचें. आपत्ताार जाल्ले पत्रकार परिशदेंत माधवराव ढवळीकार ट्रस्टाचे मिथील ढवळीकार हांणी थळाव्या लोकांक संस्कृतायेच्या प्रसाराक विरोध करपी लोकां आड जागृत रावपाचें आवाहन केलां. बांदोडा आनी कंवळे पंचायत वाठारांत कोयराचो विलो लावपा खातीर थळाव्या आमदाराच्या यत्नांतल्यान एक प्रकल्प उबारला. कोयर एकठांय करपा खातीर

मडकय मतदारसंघांत फाटल्या 23 रस्त्यांचेर हॉटमिक्स जावंक ना. कोरोना महामारीक लागून रस्तो आनी जायतीं उदरगतीचीं कामां बंद जालीं. येवपी नोव्हेंबर म्हयन्या सावन सगळ्या रस्त्यांच्या हॉटमिक्सींग कामाक सुरवात जातली. तशेंच वाडी-तळावले आनी दुर्भाट पंचायती वांगडाच कंवळे आनी बांदोडें पंचायतीच्या कांय वाठारांनी जमनी पोंदच्यान लायटीच्यो सरयो घालपाचें काम ऑक्टोबर सावन सुरू जातलें.

## - मिथील ढवळीकार

माधवराव ढवळीकार ट्रस्टान खाशेलीं वाहनांय दिल्यांत. माधवराव ढवळीकार ट्रस्ट विंगड विंगड उदरगतीचीं कामां वांगडा विद्यार्थ्यांच्या शिक्षणा खातीरूय सहकार्य करता. फुडाराकूय विद्यार्थ्यांक आदार दिलें अशें मिथिल ढवळीकार हांणी सांगलें. बांदोडा पंचायत वाठारांतल्या गटार प्रकल्पाचें काम अर्दवट स्थितींत आसा. ह्या गटार प्रकल्पाचें काम रोखडेंच सुरू जातलें. गटार प्रकल्पाची सामकी गरज आसा आनी प्रकल्पूय बांदतले. थळावे आमदार आनी वीज मंत्री सुदिन

ढवळीकार हांच्या सहकार्यान बांदोडा आनी मतदारसंघाची नेटान उदरगत जायत आसा अशें बांदोडा पंचायतीचे सरपंच सुखानंद कुर्पासकार हांणी सांगलें. हे पत्रकार परिशदेंत बांदोडा पंचायतीचे सरपंच सुखानंद कुर्पासकार, वाडी-तळावलेची सरपंच वसुंधरा सावंत, मडकय पंचायतीचे सरपंच शैलेंद्र पणजीकर, दुर्भाटचे सरपंच क्षिप्रा आडपयकार, कुंडय पंचायतीचे सरपंच सक्शें गावडे आनी कवळे पंचायतीचे सरपंच मनुजा नायक हाजीर आशिल्लीं.









# संपादकीय चित्यांक येवकार

तीन नर अशे हे चित्ते परतून एक फावट आमच्या देशांत तांची संतत वाडयतले, अशी आस्त.

आयज आशियेंत फक्त इराण सोडल्यार हेर खंयच चित्ते नात. अकबराचे दरबारी दिव्यभानू सिंह हांणी आपल्या हस्तलिखितांत अकबरा कडेन एक हजार चित्ते आशिल्ले, अशें बरोवन दवरलां. आंकड्यांचेर विस्वास बसना. तो काळ 1556 ते 1605 मेरेनचो. हरणांची शिकार करपाक तांचो वापर जातालो खंय. उपरांतच्या काळांत सगलेच राजा चित्ते पाळपाक लागले. देखून रानांतल्या चित्यांचो आंकडो देंवलो. भारतांत चित्ते मेळनात म्हूण 1918 ते 1945 मेरेन राजांनी भायल्यान 200 परस चड चित्ते हाडिल्ल्याची नोंद आसा. कोल्हापुरच्या शाहू महाराजां कडेन पसून चित्ते आशिल्ले. स्वातंत्र्या उपरांत ब्रिटिशांक लागून लागिल्ले हे शौक उणे जाले. मध्य प्रदेशांतल्या एका राजान एक दीस तीन चित्ते मारले. घडये तेच निमणे चित्ते आसतले. 1952 वर्सा केंद्र सरकारान चित्ते सोंपल्यात अशी घोशणा केली. अशे तरेन

**प्रोजेक्ट चित्ता ही कार्यावळ चालीक लायल्या. 12 चौखण किलोमिटर आंवाठांत वण्टी बांदून चित्यां खातीर खास जागो तयार केला. तांचेर नदर दवरपाक खास कर्मचारीय नेमल्यात.**

## म्हाका दिसता....

## सोशल मिडीयाचो हुंवार



**हालीं जाग ना मरे तुजी,** विसरलो दिसता आमकां ‘ हें आयच्या सोशल मिडीयाच्या हुंवारांत सांपडिल्ले पिळगेच्या तोंडातल्यान खूब फावटी आयकुपाक येता. पूण, हें अशें कित्याक घडटा, हाची जाप सोदपाचो केन्ना कोणें यत्न केला काय? कालांतरान मनशाच्या सभावांत बदल घडतच आसता, अशें आयकलां खरें, पूण जेन्ना पासून सोशल मिडीयाची प्रक्रिया चालीक लागली तेन्ना सावन मनशान सुशेग हे गजालीक चड आपणायला अशें दिसून येता. हो सुशेग कितें आनी कसलो काय म्हणटात? आज हातार मेजपा इतली बोटां म्हणपा पेक्षा मोबायलांत आशिल्लीं वेगवेगळें ॲप्स मेजपाक आमकां खूब वेळ आसा अशें म्हणू येता. मागीर त्या ॲपांचे अधीन जावन मनीस मनशाक विसरलां. आदल्या तेंपार आमकां आपल्या लागींच्या मनशाचो वाडदीस तारखे सयत खंयच्या म्हयन्यांत आसा हाची जाणीव आसताली. पूण हें दृश्य आतां पुराय बदल्लां. आता फेसबूक आनी इंस्टाग्रामाचेर नोटिफीकेशन आयले उपरांत अमक्या मनशाचो आज वाददिस, हें कळटा.


हांवें सुरवातेक मांडिल्ल्या वाक्या संदर्भांत आनी म्हज्या मता प्रमाण सोशल मिडीयान मनशाक आळशी आनी व्यस्त करून उडयलां. पयलीं आमी सुटये दिसा वा सणा- परबेक एकठांय येताले, आतांय येतात खरें, पूण मोबायला फुडें कोणाक दुसरो मनीस दिसला व्हय? हातूंत मोबायलाची चूक काय ताका वापरपी मनशाची, हो घुसप्पागोंदळ. कारण मोबायल मनशानूच रचला. सोशल मिडिया वापरप कायमचें बंद करचें, अशें हांव म्हणीना, कारण आयज आमकां सोशल मिडियाच्या माध्यमांतल्यान जायत्यो बऱ्यो गजाल्यो पळोवंक, वाचूंक मेळटात. बऱ्या वांगडा वायटाचो आसपाव आसताच ताका आमी टाळपाक शकनात पूण, आमी सोशल मिडियाचो वापर कसल्या कामा खातीर करतात, हे म्हत्वाचें.

त्याच बरोबर फक्त सोशल मिडीयाच्या हुंवा- रांतल्यान सुटका मेळोवपा खातीर प्रत्येकान मनशान हाचो वापर फक्त गरजे वेळारूच करचो. अशें केल्यार घडये मनीस मनशाक बरें तरेन वळखुपाक शकतलो.

**विष्णू नार्वेकार**  
7709868431

## करियर

नोकरी ती लेगीत सरकारी मेळप हें आतांच्या काळान कोणायकुय अजबच दिसतले, पूण अशें आसतना लेगीत सरकाराच्या बाल विकास फांट्यान समुपदेशक, सायकॉलॉजिस्ट, समाजसेवा, होम सायन्स ह्या फांट्यांच्या उमेदवारां खातीर एक इंटरनशिप येवजण चालीक लायल्या. ते खातीर ह्या फांट्याचें अभिनंदन करपाक जाय. जे उमेदवार



तीन वर्सा फाटीं वयल्या फांट्यांनी आपलें शिकप पुराय करून नोकरेच्या सोदांत आसात, तांचे खातीर ही एक संद. म्हयन्यांक 15 हजार पगार निवड जाल्ल्या उमेदवारांक मेळटलो. तुमच्या पदवी शिक्षणान तुमका जर 50 % गुण मेळिल्ले आसत तर तुमी ह्या म्हयनाच्या 20 तारखे मेरेन अर्ज करू शकतात. निवड जाल्ल्या उमेदवारांक अपना घर गृहसंरक्षक, बाल कल्याण समिती, गुन्याय न्याय मंडळ सारख्या वाठारांनी काम करचें पडटले. अर्थांत हें सगलें मार्गदर्शन जावंचें म्हूण चल्लां हातून दुबाव ना. गुन्यांव हो सदांच मुद्दाम जावन कोण करतात, अशें ना. बरेच फावट आपले चुकी खातीर अशें जावं शकता. मागीर कैदेन आसतना पश्चताप जाता. कैदी बरे वागणुकेक लागून बेगीन सुटूं शकता. पूण हें

जावचे पयलींच जर ताका योग्य मार्गदर्शन मेळ्ळें तर ताच्या हातांतल्यान वायट गजाल वा गुन्यांव घडपाची शक्यता उणी आसूं शकता. सरकाराचो हे दिकेन वचपाचो मार्ग म्हळ्यार ही येवजण अशें म्हाका तरी दिसता. हाचो लाव पदव्युत्तर विद्यार्थ्यांनी जरूर घेवचो. ही नोकरी जरी थारावीक मुदतीची आसली तरी तांतून तुमकां जो अणभव मेळटलो, तो मोलादीक आसतलो. आमच्या सरकाराच्या जीईडीसी ह्या मंडळान शाळा उच्च माध्यमिका भितर समुपदेशक नेमल्यात, जाचो लाव विद्यार्थ्यां खातीर जरूर जाता. पूण अशी वेवस्था हेर लोकां खातीर ना. खरेंतर ती सगळ्यां खातीर आसपाक जाय. जशे आमी भलायकी केंद्रांनी आमच्या भलायकी खातीर भेट दिता तशेंच हेर गजाली खातीर, मानसिक आरोग्याच्या प्रश्ना खातीर सहज वचपाक मेळपाक जाय. पूण, प्रश्नांची सुरवात जातनाच हें जावपाक जाय. ही समस्या वाडटकच न्हय. तशी सरकारी वेवस्था आसा, पूण आमी बारीक -सारीक प्रश्न घेवन समुपदेशनाची सुविधा नाशिल्ल्या कारणान वचनात, हें काम आमी आमच्या मित्रांचेर, वांगड्यांचेर सोडटात. ते कितें ह्या शिक्षणातले तज्ञ नासतात. मागीर तांच्या सल्ल्याचें लुकसाण आमकांच भोगचें पडटा.

शिक्षणाचो व्हडा प्रमाणांत प्रसार जाला, पूण कांय कारणांक लागून आमचो समाज अजून तितलो सुधारूंक ना. हांव एक उदाहरण दितां. एक तरणाटो जाची शरीरयष्टी पुलिसेंत ना जाल्यार लष्करान वचपाक योग्य आसा, ताका एका फुडान्यान आपल्या कामाक लायलो. तातूंतल्यान ताचीं पावलां गुन्यांवकारी जावपाचे दिकेन पडूंक लागलीं आनी तो जेलीन पावलो. घडये तो निर्दोशुय आसत, पूण जेलींतल्यान सुटले उपरांत ताचे

आमी ह्या सुंदर प्राण्याचें भारतांतल्यान पुराय उच्चाटण केलें.

चित्तो हो तसो आक्रमक न्हय. तो रोखडोच माणसाळटाय बी. माजराच्या कुळांतलो हो प्राणी चड लोकप्रीय आसा, तो ताच्या वेगा खातीर. तीन सेकंदांत चित्तो वराक 103 किलोमिटर मेरेन वेग घेवपाक शकता. वराक 80 ते 130 किलोमिटर नेटान तो धांवपाक शकता. मात, ताची ही फूल स्पीड मिनीटभर उरता. चडांत चड 500 मिटर. कांय वेळ रावन तो परत त्याच वेगान धांवपाक शकता. धांवतना तो केन्नाय मदींच 20 फूट लांब उडीय मारता. चित्त्याक वागा सारकी गरड घालपाक जमना. तो माजरा सारको म्र्येव असो आवाज काडटा. गुरगुरता. ताका साडेचार किलोमिटर अंतरा वयली व्यक्ती, जनावर सारकें स्पश्ट दिसता.

आमी पयर हाडल्यात ते चित्ते आफ्रिकेंतल्या नामिबिया देशांतले. थंय साडेंतीन हजारां वयर चित्ते



म्हज्या मेजार इंग्लीश, हिंदी आनी मराठी समांतर कोश (थिसॉरस) दवरल्यात. लेखकान, पत्रकारान शब्दकोश, ज्ञानकोश आनी हे समांतर कोश हाता कडेन दवरूंक जाय. तुकतुकीत आनी तिकतिकीत भाशा वापरतलो जाल्यार साधने खातीर हीं साधनां जाय. कोंकणीक समांतर कोशाची तान आसा. लेखकांक, विद्यार्थ्यांक, अभ्यासकांक मात तो वापरुपाची तान जाय. शुद्धलेखनाचे नेम आनी व्याकरण ह्यो दोन भिन्न गजाली. दोन वेगवेगळीं दालनां वा कुणग्यो. चलो, चली, पूत, धूव हांचो वापर कसो करप, खंय करप ती समजावणी, अर्थावणी, स्पश्टीकरण दिवपाची तजवीज हातूंत येना. तो विशय शुध्दलेखनाचो आनी व्याकरणाचो स्कोप न्हय.

ते खातीर जाय, डिक्शनरी ऑफ युसेज. वापरा संदर्भांतलो कोश. जातूंत स्पश्टता दिवपी देखी आसतल्यो, भाशा गोंदळा विणें अचूकतेन कशी वापरप तें.

उच्चार दाखोवपी आनी स्पश्ट करपी देखी तातूंत येवंक जाय. देखीक – चार हें उतर पळेयात. चार (व्यार) भुरगे आयले. चौग जाण. पणसाची चार गोरवांनी खाली. हांगा चार म्हळ्यार पणसाची भितल्ली साल. इल्लेंशें चार ताटलेर आशिल्लें. कावळ्यान चोंच मारून व्हेलें. हांगा चार म्हळ्यार रानफळ. चार ह्या उतराचे विशेशण, लिंग, उच्चार हे सभाव लेगीत विस्कटावन सांगूंक जाय. आनीक एक देख दितां. तुवें कर (टॅक्स) भरलो. आज तय. फाल्यां चवथ. परां पंचम. मागीर कर.

आसात. 70 वर्सांनी चित्ते आयले म्हूण फक्त खोशी मनोवन उपकारचीना, तर तांची जतनाय घेवची पडटली. चित्त्यांचीं चडशीं पिलां हेर रानवटी सावदां खातात. तांची संतत वाडना ताचें फाटलें हेंय एक कारण. नामिबियांतल्यान आनीकूय चित्ते येवपाचे आसात, अशें थंयच्या चित्ता संरक्षण निधीची कार्यकारी संचालक लॉरी मार्कर हिणें म्हणलां. केंद्र सरकाराच्या प्रोजेक्ट चित्ताची ती समन्वयक.

चित्ते तशे सोंपेपणी भारतांत येवंक नात. 1970 त इंदिरा गांधीन यत्न केल्लो. मात सर्वोच्च न्यायालयान परवानगी न्हयकारली. (आतां 2020 त परवानगी दिल्या.) जयरांन रमेश रानां मंत्री आसतना 2010 त सगलें जाल्लें. 10 जा पळोवन निमाणी कूनोचीच निवड केल्ली. पूण न्यायालया कडल्यान परतून न्हयकार मेळ्ळो. ताचे पयलीं 2005 त इराणांतल्यान एक मादी आनी एक नर चित्तो हाडपाचें थारिल्लें. कृत्रिम पद्दतीन ताची संतत वाडोवपाकूय शास्त्रज्ञ तयार जाल्ले. इराणान ऐनवेळार न्हयकार दिलो. उसरां कांय जायना आतां सकाळ जाल्या. आयल्यात त्या चित्त्यांक सांबाळूया आनी सगल्यांत म्हत्वाचें म्हणल्यार पोटाचे भुकेक ते लोकवस्तीनी येवचे नात, हेंय पळोवया.

### होमखण

हें काम कर. कर म्हळ्यार टॅक्स हातूंत ‘ क ’चो उच्चार वेगळो जाता. धांपते, उक्ते उच्चार हांचीय अर्थावणी हांगा दिवची पडटली. वापरा विशींच्या ह्या कोशांत साहित्यीक अणकार आनी तकनीकी अणकार करतना जो उतरांचो, वाक्यरचनेचो पेंच उप्रासता तातूंतल्यो काय ज्वलंत देखी दिवन स्पश्टता दिवं येता. वेळ हें उतर घेवन चुको टाळपी खूब गजाली शिकोवं येतात. वेळे वयल्यो घुलो. दिवयेंळ. उच्चार - वेंळ. स्त्रीलिंगी. वेळार कार्यावळ करची. (वेळेर न्हय. ही चडशे जाण करतात ती चूक) मंत्री आनी ताची बायल आयिल्ली. हें वाक्य आनीक बरे तरेन बरोवं येता. मंत्री आनी ताची घरकान आयिल्ली. बायल म्हळ्यार अस्तुरी आनी घरकान अशे दोन अर्थ आसात.

अती शुध्दवादी म्हळ्यार purist धोरण आपणायल्यार लोक कोंकणी पसून पयस वतले. आनी ते वतात. जगलोक उलयतना संवादांत तुजें आरोग्य कशें आसा गो? अशें विचारता. भलायकी कशी आसा गो? अशें विचारिनात. म्हाका आरोग्य उतर आवडटा. आयकतल्याकूय कळटा. सोपेपणी. वापरासंदर्भांतल्या कोशांत परत परत जावपी चुको मांडू येतात.

कोंकणींत वाक्प्रचार खूब घोळटात. सगळे वाक्प्रचार शब्दकोशांत मेळटलेच अशें ना. आसलेय जाल्यार ताचो उपेग कसो जातलो हाचें स्पश्टीकरण वापर कोशांत दिवपाची गरज आसा. देखीक – कायलोळ्यो करप. कायलोळ्यो म्हळ्यार पातळ पोळे कशे, हो एक अर्थ जालो. कायलोळ्यो करप म्हळ्यार सरळ सांगिनासतना बिनबुडाच्यो अभ्यास- पूर्व उखलाथो जापो दिवप. देख- पूल केन्ना जातलो अशें विचारतकच आमदारान कायलोळ्यो केल्यो.

एकेकदां आमचे तकलेंत आशिल्लें उतर लेख बरयतना वा साहित्यकृती रचतना सांपडना. पूण त्या उतराक लागींचें उतर खबर आसल्यार थिसॉरसांत वचून तें मेळोवं येता. कोश वापरपाची, चाळपाची, अभ्यासपाची ही संवय, संस्कृती आंगवळणी पडची पडटली.

कोंकणीक वयर काडपाक ह्या कामाक चरांदून वेंग मारपाची गरज आसा. थिसॉरस, वापरासंदर्भांतलो कोश आनी वाक्प्रचार कोश हे तीन प्रकल्प. आनीकूय कांय गजाली जाय. तांचे विशीं मागीर केन्नाय उलोवया.



**मुक्ेश थली**  
फोंडें

## म्होंवा बोट

### प्रेक्षक

*एकदां आमी बायलांनी मेळून शिरोड्यां संगीत नाटक केल्लें. पड्डो उगडटाच घे म्हूण टाळ्यो. बरें दिसलें. नेट सो आयलो. बरें नाटक अध्यार पावता म्हळ्यार कोणाचीच जाग ना. दोळ्यांर लायटी, तरी फुडल्या दोन रांकेतलीं कदेलां भरिल्ले सारकीं दिसतालीं, पूण टाळी ना. निमण्या अंकाक चार - पावुंच भायले लोक आनी नाटक करतल्यांच्या घरचीं, तींय बी झेमतात. तबलजी, पेटीवालो आपलें काम करतात. वयर सिंहासनाचेर देवी बसल्या, देवते तूं तरी जागी राव ये मनांत म्हणून एकदांचें वंदे मातरम म्हळें आनी पड्डो उडयलो. अशें गोंयांत हालीं शिंगम्याच्या, काल्याच्या नाटकांक खूप जाता. जांकां पार्ट आसता तांचीच फामील ओडून-ताणुन कांदे जोखीत तें नाटक पळयतात. लोक पयशे दिवन वतात ते कार्यावळीचो पुरेपूर लाब घेतात. फुकट्याक व्हालोर ना.*

*होशेचें मोल करु नजो. नाच, नाटक, संगीत, गायन कसल्याय सादरीकरणाक प्रेक्षक वर्ग हो उमेदीचो, रुच घेवपी रसिक, दाद दिवपी, असो महत्वाचो घटक. कलाकाराचें आनी प्रेक्षकाचें लागींचें नातें. पड्डो उगडचे पयलीं माचये बेल्या लोकांक प्रेक्षकांचो हुस्को, मंटपांत कदेलां भरल्यांत काय ना? लोक आयल्यार पुरो.*

*मागीर टाळ्यो कानार पडल्यो काय तांकां एक प्रकारची उर्बा मेळटा. काय वेळार रटाळ कार्यावळीक मनांत नासतनाय टाळ्यो पेटच्यो पडटात, ती गजाल वेगळी. प्रेक्षक दाद दितात तसो कलाकार नांव जोडटा आनी खरें परिक्षण हें प्रेक्षकच बरें करतात. गोंयांत प्रेक्षक वर्ग व्हड. कलाकार आनी कलेक शाबासकी दिवन जितोी - जागरूक दवरपाची जबाबदारी जनतेची म्हणजेच प्रेक्षकांची.*



**शांतन पावसे**  
9423835358.

■ **मुद्रक आनी प्रकाशक प्रमोद आचार्य** हांणी प्रुडंट मिडिया (गोवा) प्रा.लि. गोंय हांचे वतीन हें पत्र एलेगंट ऑफसेट प्रिंटर्स प्रा. लिमिटेड, प्लॉट नं. 234, थियो इंडस्ट्रीयल इस्टेट करासवाडो, म्हापशें-गोंय हे सुवातेर **छापून** दुसरो माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हांगां **प्रकाशीत** केलें.

■ **संपादक: महेश महादेव दिवेकार** (पीआरबी कायद्या खाला संपादकी जबाबदारी)  
■ **पणजी कचेरी:** दुसरो माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हे सुवातेर उजवाडायलें. फ़ोन नं. 2405952.

■ **ई-मेल:** bhaangarbhuin@gmail.com (बातम्या खातीर) bhaangarbhuineditorial@gmail.com / (लेख आनी साहित्या खातीर ) / bhaangarbhuinadv@gmail.com (जागरातीं खातीर). ■ **सुचोवणी:** अंकात व्यक्त जावपी मतां कडेन संपादक-प्रकाशक-मालक सहमत आसतलेच अशें ना. मजकुराची जापसालदारकी बरोवपी- जायरातदार हांची आसतली.








# राज्य मिशन म्हूण करचें, वेवसाय म्हूण न्हय

## रसग्रहण- गांधीजींच्या ‘हिंद स्वराज्य’ पुस्तकाचें

म्हज्या लेखनाच्या व्यासंगी वाचप्यांक आनी जे कोण ते संबंदान रूच दाखयतात, त्या बाकिच्यांकूय हांव सांगपाक सोदतां तें म्हणल्यार, जें कितें म्हजे नदरेक पडटा ताका हांव केन्नाच दसून रावना. सत्याच्या म्हज्या सोदा उपरांत कितल्योश्योच कल्पना हांवें सोडून दिल्यात आनी कितल्याश्योच नव्यो गजाली हांव शिकलां. पिरायेन जाणटो जाल्ल्यान हांवें म्हाका अंतर्मनांतल्यान वाडपाचें थांबोवन दवरला वा म्हजी वाड कुडीच्या जडगुळ्यांत विरगळून थांबतली हाचे संबंदान म्हाका केन्नाच काय दिसलें ना. म्हज्या सत्याच्या देवाच्या आदेशाक पाळो दिवपाक दरेका खिणाक हांव तयार आसतां आनी देखूनच जेन्ना कोणाकूय म्हज्या दोन लेखना मदीं कसली तरी असंबद्धताय दिश्टी पडटा आनी जर म्हजे समजिकायेचेर ताचो तसोच विस्वास आसता जाल्यार तो एकाच विशया वयल्या दोन लेखनां मदलें दुसरें लेखन वेंचपाचें शाणेपण दाखयतलो.....

मोहनदास करमचंद गांधीजी हांणी हें पुस्तक 29. 06 1933 दिसा ‘हिंद स्वराज्य’ वा भारतीय प्रशासन’ नांवान बरयिल्लें. महादेव देसाय हांणी पुस्तकांत प्रस्तावना बरयल्या. जाल्यार जेश्ट कार्यकर्ते उदय देशप्रभू हांण ताचो कोंकणींत अणकार केला. ह्या पुस्तकांत, काँग्रेस आनी तिचे पदाधिकारी, बंगालाचें विभाजन, मतभेद आनी भाशांतर, स्वराज्य म्हणल्यार कितें, इंग्लंडाची परिस्थिती, उदरगत, भारताची हार, भारताची परिस्थिती, रेल्वे, धर्मीक परिस्थिती, वकिलांचो वांटो, भारतीय वोटोरांचो वांटो, भारत स्वतंत्र कसो जातलो, वाचपी इटली, देशांत तांणी कशें कितें तें शक्य केलें, शिक्षण, मशिनरी, सारांश अशीं साबार प्रकरणां आसात.

लॉर्ड लोडियन जेन्ना शेगांव आयिल्लो तेन्ना ताणें हिंद स्वराज्य ह्या पुस्तकाची प्रत दिवंक शकता काय म्हूण विचारलें. गांधीजी जें कितें शिकताले ते सगलें त्या पुस्तकांत एकठायिल्लें आसा. गांधीजीक सारको समजून घेवपाचे आसल्यार हें पुस्तक वाचूंक जाय. त्या वेळार श्रीमती सोफिया वाडीया हांणी आपल्या मंत्र्यांक, आमदारांक आनी सगल्या ब्रिटीश तशेंच भारतीय अधिकाऱ्यांक सांगलें- जांकां अहिंसेचेर आदारीत प्रयोग करपाचे आसात, तांणी हें पुस्तक मुजरत वाच्यें. एक अहिसक मनीस आपल्या घरांत हुकूमशहा कसो जावंक शकता? एक



वकील आपल्या अशिलाक कोर्टांत कशे परी लडूंक शिकयता ? ह्या प्रस्नांच्यो जापो पुस्तकांत मेळटात.

### पश्चिमी विचारवंतांची मतां

आतां पासून प्रश्न पडटा की “ नॉन व्हायलन्स म्हणचे कितें ? ” ह्या शब्दाची प्रामाणीक व्याख्या आनी तातूंतली ताकद कळपाक कांय काळ वच्यो पडटलो. ताचे कडेन वचपाची वाट म्हणचे आत्म शुध्दीकरण आनी अदीक आत्मशुध्दीकरण. पाश्चिमात्य विचारवंत नेमके हेंच विसरतात की अहिंसेची बुन्याद म्हणल्यारूच ‘ मोग ’ आनी शुद्ध निरपेक्ष मोग हो मनाचे वा कुडीचे शुध्दी बगर मेळूंकच शकना.

### ‘स्वराज’ म्हणल्यार कितें ?

तुमी, आमी सगलेच स्वराज हाडूंक उमेदी आसात. पूण, स्वराज म्हणल्यार नेमकें कितें हाची आमकां पुराय कल्पना ना. इंग्लिश सत्ताधान्यांक भारतांतल्यान धांवडावपाक जाय अशें आमी सगल्यांच कडल्यान आयकतात. पूण तांकां सगल्यांक अशें कित्याक दिसता, हें मात पुराय तरेन खबर ना. म्हाका तुमकां एक प्रस्न विचारीन दिसता, तुमकां दिसता की जर आमकां हे सत्ते कडल्यान जाय ते सगले मेळ्ळें, जाल्यार ही सत्ता भारतांतल्यान वच्यो म्हूण ?

### मन स्वतंत्र करात

आमी जर स्वतंत्र जावंक जाय अशें आमकां दिसता आसत जाल्यार पयलीं आमचें मन स्वतंत्र करपाक जाय. ताकदवान करपाक जाय. ब्रिटीश हांगासरले गेले म्हणटकूय आमी अनाथ जातले. अशे तरेचे विचार आमचे मदीं येवंक फावना. जे भशेन ब्रिटीश हांगा नाशिल्ले, तेन्नाय आमी जियेताले. तेच भशेन ब्रिटीश हांगासून वतकच आमी आमच्या मना प्रमाण, आमकां जाय तशे, भौसाच्या बऱ्या पासत स्वतंत्र पद्धतीन राज्य करूंक जाय.


आमकां जर स्वतंत्र देश म्हूण राज्य करपाचें आसत जाल्यार अशें एक राज्य जावपाक जाय, जें कितें करप तें भौसा खातीर करप. राज्यकर्त्यांनी मिशन म्हूण राज्य करपाक जाय. वेवसाय म्हूण न्हय. तशें करपा पासत तांकां स्वत्याग करपाक जाय. आनी दरेक नागरिकान आपलें आपल्याचेर राज्य चलोवंक जाय. तेन्नाच ताका राज्य कशें चलोवप हाची जाणविकाय जातली. तशे राज्य चलत जाल्यारूच त्या स्वतंत्र जावपांत कितेंय अर्थ आसतलो...

हिंद स्वराज्य हें एक जबरदस्त

ताकदीचें पुस्तक आसा. हातूंत इतले खरेंपण आसा की दरेकल्या वाचप्यांक आत्मसंशोधन करपाक तें भाग पाडटलें, हातूंत दुबाव ना.

### विशाल सिनाय खांडेपारकार

8080622370



## चंवरां

1.  
**अकरमात तुज्या बदलत्या रूपाक**  
नांव कितें दिवपाचें?  
ही सुरवात काय शेवट मानपाचें?  
\*\*\*\*\*

2.  
मोग केलो तुजेर  
फाटीं फुडें चिंतनासतना...  
काळीज म्हजें मोडचें पयलीं  
तुवेंनूय कांय येवजिल्लेंना...!



**तानिया लोटलीकार**  
9158850477

## तुका कितलें याद करता हांव ताई

### तूं चैतन्य तूं दैवत आनी गुरू म्हजी

दिसाक दोन वेळा जांवप उत्तरां चुकलेशें दिसता साहितीक संवाद निश्शब्द जाला आतां!

आतां हांव कोणा कडेन शेयर करूं म्हजे विचार पयस करूं म्हजी शंका आनी सादू संवाद कोण कदर करपी हांव कितेंय साधता तेन्ना तुजेच प्रेरणेन रूच घेतल्या साहित्यांत जेन्ना केन्ना

तूं एक चलती- फिरती विश्वकोश  
खास वरदान तुका देवान दिल्ले  
विसरनासलें यादा जे म्हाका नाशिल्ले  
अजून मेरेन म्हाका सतायता उणीव ताजे

अजापता हाव जेन्ना तु गायता एका फाटल्यान एक पोन्ने कन्नड कवितां वा इंग्लीश साहित्यांतले फामाद ओळीं भगवत गीता आनी संस्कृत काव्य वा गोंयची मजेशीर कोंकणी गाणी आनी भारी उमेदीन तुं म्हणटा प्रभात फेरींतलीं देशभक्ती गीतां

तुजो आत्मविश्वास व धाडस हांव तोखणाय करतां तुजी लवचीकता आनी शिस्तबद्ध जिवीताक नमन करतां तुज्या साद्या आनी उंच विचाराचे जिण्याक हांव मान दितां बकवासाक आसपी तुजी असहनीयता हांव समर्थन करता. हसत यातना सहन करपी तुजे सहनशक्तीक सलाम करता

आपले घराबो पसून पयसचे जीण जेन्ना तुवे नोकरी खातीर वेंचलें एकळेपण, निर्शंवणी तुवे हकलून दिलें त्या काळांत तुवे खूबशे पुस्तकां उजवाडाक हाडलें

स्पर्श केल्या तुवें जायत्या जाणांच्या जिवित तुजो पाहुणचार आनी उदारतायेन जो मेरेन मळबांत सूर्य आनी नखेत्रा झिलमिलतात तो मेरेन तुजी कामगिरी, पाळिल्ली तुजी मूल्या याद दवरतली फुडची पिळगी!  
**(कविता मंगळुरी बोलींत)**

### सुषमा आरुर

9740399995



## तुजो सांगात

### शाळेचो पयलो दीस

वर्गांत पयलेंच फावट तुजेर नजर पडली तुकां पळयतनाच हांवें मनांतल्या मनांत म्हणलें वाहा कितलें सुंदर अक्षरांची वळख दाखोवन, तुवें वाचपाक शिकयलें मनाक भावपी चुटकुले सांगून, हासपाक शिकयलें वेगवेगळीं रंगारंग, चित्रां तुवे दाखयलीं नजरेंतल्यान मनांत शिरोन, ती म्हजें कडेन उलयलीं सैमाचेर मोग करपाक, तुवें म्हाका शिकयलें नेमांची सांगत लावन, तुवें म्हाका घडयलें दुख्खाच्या वेळार म्हाका, तुजी साथ गावताली मनाक आयिल्ल्या प्रश्नांची जाप, म्हाका तुजे कडल्यान मेळटाली नाती जोडलीं नातीं तुटलीं, पूण तुवें सांगात सोडलो ना आपलें मानपी लोकांच्या गर्दत, एकटेपणाचो भास जावपाक दिलो ना सरस्वतीचें रूप, विद्येचें अवजार तूं



**सागर वेळीप**  
8208216748

इतलें सुंदर अशें पुस्तक म्हजें, जिविताचो आदार तूं इतिहास, भास, विज्ञान, गणित म्हाका तुवें शिकयलें तुवें दिल्ल्या ज्ञाना बळार, जैत हांवें मेळयलें

# राधाकृष्णन, फुले आदर्श व्यक्तीमत्वां, तांचें चरित्र विद्यार्थ्यां मुखार दवरचें

**रत्नाकर नायक : विवेकानंद उच्च माध्यमीक विद्यालयांतल्या शिक्षकांक आवाहन**

### ■ भांगरभूंय । खबरांमेज

**पणजी :** बाळ्ळेच्या विवेकानंद उच्च माध्यमीक विद्यालयांत शिक्षक दीस व्हडा उमेदीन मनयलो. ह्या वेळार मुखेल सोयरे म्हणून महाराष्ट्र राज्य शासनाचे निवृत्त उपसचीव रत्नाकर बाबुराव नायक हे हाजीर आसले. तांचे वांगडा संस्थेचे अध्यक्ष रोहिदास ल. नायक, प्रा. किशोर वझे आनी हेर मानेस्त हाजीर आसले. ह्या वेळार मुखेल सोयरे ह्या नात्यान उलयतना रत्नाकर नायक हांणी आदले राष्ट्रपती आनी शिक्षक

डॉ. सर्वपल्ली राधाकृष्णन आनी स्त्रीसमाज सुधारक सावित्रीबाई फुले आदर्श घेवपा सारकींच व्यक्तीमत्वां आसलीं, अश्या म्हान लोकांचें चरित्र शिक्षकांनी आयच्या विद्यार्थ्यां मुखार दवरचें अशें आवाहन केलें. सुरवातीक मुखेल सोयरे आनी हेर मानेस्तांनी दिवली पेटोवन आनी डॉ. राधाकृष्णन आनी सावित्रीबाई फुले हांच्या फोट्यांक हार घालून कार्यावळीक सुरवात केली. ह्या वेळार संस्थेचे अध्यक्ष रोहिदास नायक हांचे हस्तुकीं मुखेल सोयरे रत्नाकर नायक हांचो शाल,

श्रीफळ आनी फुलांतुरो दिवन सत्कार केलो. प्रा. किशोर वझे हांचे हस्तुकीं अध्यक्ष रोहिदास नायक हांचो सत्कार केलो.

ह्या वेळार बारोवेच्या भुरग्यांनी येवकार गीत म्हणून सोयऱ्यांक येवकार दिलो. कार्यावळीचें प्रास्तावीक प्रा. सुशांत तुयेंकार हांणी केलें.

प्रा. किशोर वझे हांणी शिक्षक दिसाचें म्हत्व सांगलें. विद्यार्थी अदिती बर्वे हांणी कार्यावळींत मुखेल सोयरे केलें आनी राहुल वेळीप हांणी उपकार मानले.



**वास्को बायणा दर्यादेगेर स्वच्छ सागर सुरक्षीत सागर मोहिमेंत वांटेकार जाल्ले समाज कल्याण मंत्री सुभाष फळदेसाय, आमदार संकल्प आमोणकार, आमदार कृष्णा साळकार आनी हेर मानेस्त.**

### ■ भांगरभूंय । प्रतिनिधी

**मुरगांव :** नितळसाणेक पयलें प्राधान्य दिवन प्रधानमंत्री नरेंद्र मोदी हांणी दरेकाक नितळसाणेचें म्हत्व पटोवन दिलां. देशांतल्या दर्याचें रक्षण करतना नरेंद्र मोदी हांणी सगल्या दर्यादेगांचेर नितळसाणेची मोहीम चालीक लावन एके तरेन समुद्रदेवतेक नमन केलां अशें समाज कल्याण मंत्री सुभाष फळदेसाय हांणी सांगलें.

आंतरराष्ट्रीय दर्यादेग नितळसाण दिसा निमतान गोंय सरकारान

‘स्वच्छ सागर सुरक्षीत सागर’ ही मोहीम सुरू केल्या. हे मोहिमे अंतर्गत मुरगांव म्हालांतल्या वास्को, बायणा, दाबोळी, वेळसांव दर्यादेगांचेर नितळसाण मोहीम चालीक लायली. ह्या वेळार वास्को बायणा दर्यादेग नितळसाण मोहिमेचे कार्यावळींत मुखेल सोयरे ह्या नात्यान समाज कल्याण मंत्री सुभाष फळदेसाय उलयताले. ह्या वेळार तांचे वांगडा मुरगांवचे आमदार संकल्प आमोणकार, वास्कोचे आमदार कृष्णा साळकार, मुरगांव पालिकेचे उपनगराध्यक्ष अमय



**दाबोळी बोगमाळो दर्यादेगे वयले नितळसाण मोहिमेंत सहभागी जाल्ले पंचायत मंत्री मांविन गुदिन्हो आनी हेर मानेस्त.**

चोपडेकार, गोंय साधन सुविधा उदरगत महामंडळाचे उपाध्यक्ष दीपक नायक, रवींद्र भवनाचे अध्यक्ष जयंत जाधव, नगरसेवक फेड्रीक हेन्रिक्स, नारायण बोरकार, यतीन कामुलेंकार, गिरीश बोरकार, दामू नायक, नगरसेविका शमी साळकार, नगरसेविका श्रद्धा आमोणकार, देविता आरोलकार, श्रद्धा शेट्टे, मंजुषा पिळगर्कार, आदली उपनगराध्यक्षा रिमा सोनुलेंकार, आदली नगरसेविका रोचना बोरकार, पालिकेचे अभियंते आगुस्तीन मिस्किता, सेनेटरी निरिक्षक महेश

कुडाळकार, कनिश्ट अभियंते विपुल म्हादोंडकार, मच्छिंद्र मांद्रिकार आनी हेर मानेस्तांची उपस्थिती आसली. तशेंच मुरगांव सडा हांगाचें दीप विहार उच्च माध्यमीक विद्यालय, वास्कोचें सेंट ऑण्ड्र्यू उच्च माध्यमीक विद्यालय, वाडेनगर उच्च माध्यमीक विद्यालय, बायणाचें सरकारी उच्च माध्यमीक विद्यालय ह्या विद्यालयांचे विद्यार्थी आनी शिक्षक हाजीर आसले. मजगतीं, ह्या वेळार बोगमाळो दर्यादेगेर जाल्ले दर्यादेग नितळसाण मोहिमेंत पंचायत



**कुडाळी वेळसांव दर्यादेगेर नितळसाण मोहिमेंत वांटेकार जाल्ले कला आनी संस्कृती मंत्री गोविंद गावडे, आंतोन वास आनी हेर मानेस्त.**

मंत्री मांविन गुदिन्हो हांणी वांटो घेतलो. ह्या वेळार तांचे वांगडा जिल्हा पंचायत वांगडी अनिता थोरात, बोगमाळोचे सरपंच संकल्प महाले, उपसरपंच लॉरना डिकुन्हा, पंच ऐश्वर्या थोरात, समाज कार्यकर्ते ब्रह्मानंद पवार आनी हेर मानेस्तांची उपस्थिती आसली. कुडाळी वेळसांव दर्यादेगे वयले दर्यादेग नितळसाण मोहिमेंत कला आनी संस्कृती मंत्री गोविंद गावडे, कुडाळीचे आमदार आंतोन वास आनी हेर मानेस्त हाजीर आसले.



**रत्नाकर बाबुराव नायक आनी रोहिदास नायक हांचो सत्कार करतकच तांचे वांगडा विद्यालयाचे शिक्षक आनी हेर मानेस्त.**





# कलाकारांनी अथक मेहनत आनी परिश्रम घेवन कले कडेन एकरूप जावप गरजेचें

**संजय हरमलकार :** नवचेतना युवक संघाचे वतीन अनिशकुमार पोके हांचो भोवमान

■ भांगरभूंय । प्रतिनिधी

**पेडणें :** कलाकारांनी अथक मेहनत घेवची, खर परिश्रम घेवचे, कले कडेन एकरूप जावचें आनी आपलें नांव जोडून गोंयचेंय नांव व्हड करचें अशें आवहन नामनेचे चित्रकार संजय हरमलकार हांणी केलें.

पेडणेंच्या नवचेतना युवक संघान पुलिसांतले युवा कलाकार अनिशकुमार अनंत पोके हांचो पेडण्यां भोवमान सुवाळो आयोजीत केल्लो. ह्या सुवाळ्याक मुखेल सोयरे ह्या नात्यान नामनेचे चित्रकार संजय हरमलकार उलयताले. ह्या वेळार माचयेर समाजसेवक मनोहर तळवणेकार, मोपा पुलीस स्टेशनाचे निरिक्षक महेश केरकार, नवचेतना युवक संघाचे अध्यक्ष कृष्णा पालयेंकार, कासरवणें सार्वजनिक गणेशोत्सव मंडळाचे अध्यक्ष बाबुराव गाड आदी हाजीर आसले.

पेडणें म्हालान गोंयाक आनी महाराष्ट्राक तशेंच भारत देशाक व्हड कलाकार दिले. ह्या कलाकारांनी पेडणें म्हालाचें आनी पुराय गोंयचें नांव व्हड केलें अशें संजय हरमलकार हांणी सांगलें.

आयज पेडणें म्हालांत जायते



**गौरवमुर्ती अनिश कुमार पोके हांचे वांगडा मुखेल सोयरे संजय हरमलकार, समाजसेवक मनोहर तळवणेकार, निरिक्षक महेश केरकार, संस्थेचे अध्यक्ष कृष्णा पालयेंकार, बाबुराव गाड आनी हेर मानेरस्त.**

कलाकार आसात. ह्या कलाकारांनी आपले कलेंत एकरूप जावन म्हालाचें नांव पर्जळीत करपाची गरज आसा अशें हरमलकार हांणी म्हणलें. दरेका कलाकाराक अथक मेहनत आनी खर परिश्रम करचेच पडटात. तेन्नाच ताची कला फुलता. कलाकाराचें नांव जाता. पेडणें म्हालांतल्या कलाकारांनी आपलें नांव जोडचेंच पूण वांगडाच म्हालाचेंय नांव पर्जळीत करचें अशें संजय हरमलकार हांणी सांगलें.

पेडणें म्हालांत मुर्तीकारूय आसात. मुर्ती घडोवप हिंवूय एक कलाच. मुर्तीकलेची जाण आशिल्ल्या कलाकारांनी अशे कलेंत चड लक्ष घालचें आनी मुर्तीकला हेर राज्यां खातीर गोंयची आदर्श जावची म्हणून मुर्तीकलेंत फिशाल जावचें अशें आवहन हरमलकार हांणी केलें.

एकाद्रो कलाकार कसलीय कलाकृती निर्माण करता तेन्ना तो कलाकार स्वता ती कृती तयार करिना जाल्यार त्या कलाकारांतलो

आत्मो आनी कलेचो वसो ताका ती करूंक लायता. तो ती ताचे कडल्यान करून घेता. कलाकारांनी आपली कला जिवंत दवरून आपलें काम करीत रावचें आनी गोंयचें नांव व्हड करचें. विंगडविंगड मळा वयल्या कलाकारांक फावो तो मानसमान मेळूंक जाय. आयज कांय कलाकारांची अर्थीक परिस्थिती तितली बरी ना. अर्थीक येणावळ बरी आसता तेन्नाच कलाकाराची कला विकसीत जावंक पावता. अनिशकुमार पोके हे

पुलीस खात्यांत नेकरी करतात. ही सेवा करतनाय तांणी आपली कला सांबाळून दवरल्या ही तोखणायेची आनी लक्षतुबायेची गजाल अशें संजय हरमलकार हांणी सांगलें.

अनिशकुमार पोके एक उत्कृष्ट हरहुन्नरी कलाकार. शिगमो, गणेशोत्सव मंडळाची सजावट, कार्निवाल अशा विविध परबां वरवीं तांणी आपली कला सांबाळून दवरल्या. आमकां अनिशकुमाराचो अभिमान आसा अशें नवचेतना युवक संघाचे अध्यक्ष कृष्णा पालयेंकार हांणी सांगलें.

अनिशकुमार पोके हांचे कलागुण हेरून तांचो भोवमान करून नवचेतना युवक संघान एक बरो पायंडो घाला. अशा कलाकारांक कवतुकाची थाप जाय आसता अशें चित्रकार पी. ए. सुर्यवंशी हांणी म्हणलें.

मुखेल सोयरे संजय हरमलकार हांचे हस्तुकीं कलाकार अनिशकुमार पोके हांचो शाल, श्रीफळ आनी स्मरणचिन्म दिवन भोवमान केलो. कृष्णा पालयेंकार हांणी येवकार दिलो आनी प्रास्तावीक केलें. कार्यावळीचें सुत्रसंचालन महादेव गवंडी हांणी केलें. नारायण कोरगांवकार हांणी उपकार मानले.

# हिंदू धर्म आनी अध्यात्म घराघरांनी पावोवपा खातीर क्षेत्रीय मुखेल्यांची निवड

**सद्गुरु ब्रह्मेशानंदाचार्य स्वामी :** तपोभूमीचेर क्षेत्रीय मुखेल्यांची नेमणूक केल्ल्याची घोशणा

■ भांगरभूंय । खबरांमेज

**पणजी :** हिंदू धर्म, संस्कार आनी अध्यात्मीक दायज आयज सांबाळून दवरपाची गरज आसा. फुडले पिळगेक अध्यात्माचें दायज दियात आनी ते खातीर श्री दत्त पद्मनाभ पीठ सगले तरेचे यत्न करता अशें पद्मश्री विभूषीत धर्मभूषण सद्गुरु ब्रह्मेशानंदाचार्य स्वामीजीन सांगलें.

श्री दत्त पद्मनाभ पीठ देव, देश आनी धर्म ह्या त्रिसुत्रांच्या माध्यमांतल्यान समाजीक, शिक्षणीक, सांस्कृतीक, अध्यात्मीक आनी धर्मीक कार्य करता. हें कार्य गांवागांवांनी आनी खांचीकोनशांतल्या हिंदू भावां मेरेन पावोवपा खातीर क्षेत्रीय मुखेल्यांची निवड केल्या अशें ब्रह्मेशानंद स्वामीजीनी सांगलें. तशी घोशणा श्री क्षेत्र तपोभूमी गुरुपीठा वयल्यान जाली. ह्या वेळार पूज्य स्वामीजी उलयताले.

हिंदू संप्रदाय पीठ, गुरू हो एकचार सांबळप आनी लोकांक अध्यात्मीकतायेची शिकवण दिवप, आध्यात्मनातन वैदीक हिंदू धर्मांत आशिल्लीं शास्त्रां, स्तोत्रां घरांघरांनी



**सद्गुरु ब्रह्मेशानंदाचार्य स्वामीजींच्या सान्निध्यांत संप्रदायाचे नेमणूक केल्ले क्षेत्रीय मुखेली.**

पावचीं हे खातीर वेगळेवेगळे उपक्रम चालीक लागचे हे खातीरचें सुनियोजन तशेंच आमचो हिंदू धर्म आनी अध्यात्म हजारांनी लोकां मेरेन पावचें हे खातीर, मठ-देवळांनी धर्माचें प्रतिनिधीत्व करून हिंदू धर्माचेर कसलेंय संकश्ट आयलें जाल्यार हिंदू फुडारी म्हणून उबे रावपा खातीर आदर्श निर्माण करपा खातीरची संकल्पना श्री दत्त पद्मनाभ पीठ चालीक लायता. संप्रदायान सुरू केल्ल्यो शाळा, निवासी शाळा, संस्कृत पाठशाळा हातूंत संस्कारीत भुरगीं तयार

जावचीं हे खातीर तजवीज केल्या. समाजांत कसल्याच पांवड्यार आमच्या हिंदू धर्माचो अपप्रचार जावचो ना हे खातीर धर्मांतल्यो गजाली, विचार, सादरीकरण सुवेवस्थीत दाखोवपा खातीरची ही कार्यचना मुखार येता. सोशल मिडियाच्या माध्यमांतल्यान धर्माचो प्रचार-प्रसार करून धर्मांतले विचार, अणभव, सण-उत्सव प्रदर्शन लोकाभिमुख जावपा खातीर, हिंदू कुटुंब भेटी, मंदिरांतल्या पदाधिकाऱ्यां

खातीर नवे विचार-विशय, मठ-मंदिराच्या माध्यमांतल्यान नामस्मरण, ग्रंथवाचन, प्रार्थना स्तोत्रां आदी ज्ञानदानाच्या माध्यमांतल्यान हिंदू समाज बळिश्ट करपा खातीर क्षेत्रीय मुखेली प्रतिनिधीत्व करतले.

दत्तगुरूवार भक्ती उत्सवांत मुखार दिल्ल्या क्षेत्रीय मुखेल्यांची नेमणूक केल्या : महेश गोडकर : मांद्रें, श्रीराज शेलार : पेडणें, गजानन मांद्रेंकार : शिवोली, सुजन नायक : म्हापशें, सोहन नायक : साळगांव, अपर्णा

लिंगुडकार : कळंगूट, वर्षा नावेंकार : हळदोणें, शिवनाथ मांद्रेंकार : थिवी, प्रशंत मांद्रेंकार : पर्वरी, सच्चिदानंद मळीक : पणजी, वासुदेव गांवस : ताळगांव, केशव अडकोणकार : सांताक्रूझ, चंद्रहास कवळेकार : सांत आर्द्र, दक्षता कालापूर्कार : कुमारजुवें, दीपक केदार आनी बाबनी मांद्रेंकार : मयें, श्याम शिरोडकार : दिवचल, सुज शेटकार : सांखळी, रमाकांत केरकार : पयें, जयवंत फातर्पकार : वाळपय, दिलीप

# मांद्रें मतदारसंघांतले रस्ते जाल्यात धोक्याचे

■ भांगरभूंय । प्रतिनिधी

**पेडणें :** पावसाळ्यांत आनी वादळी वाऱ्याक लागून लायटीचो आपालिपा सुरू जातकच ताचेर फावो ती उपाययेवजण करपा खातीर आनी लोकहिता खातीर वीज खात्याचे वतीन पुराय मांद्रें मतदारसंघांतले रस्ते खणून भूंयगत वीज केबल घालपाचें काम नेटान सुरू आसा जाल्यार दुसरे वटेन हे रस्ते येरादारीक धोक्याचे थारल्यात अशें चित्र आसा.

सरकारान मांद्रें मतदारसंघांतली वीज समस्या सोडोवपा खातीर वट्ट 90 कोटी रुपयां मंजूर केल्यात. जुनसवाडो मांद्र्यां नव्या उपविभागीय केंद्राची उबारणी करपा खातीर झुजा पांवड्यार काम सुरू आसा. दुसरे वटेन पेडणें तुयें मार्गार पार्स आगरवाडो मांद्रें, मोरजी ह्या रस्त्याचे कुशीक खणपाचें काम सुरू आसा. उत्तर गोंय जिल्हाधिकाऱ्यांनी हे रस्ते खणपाचें काम करपा खातीर धा आंगस्ट मेरेन वीज उपविभागीय केंद्र, आगरवाडो हांकां मुजत दिल्ली. तशे तरेचो ना हरकत दाखलो दिल्ली. पूण कंत्राटदाराच्या घाळपणाक लागून त्या काळांत काम जालें ना. तें आतां



**मांद्रें रस्त्यांची जाल्ली आवतिकाय.**

सुरू आसा. कांय सुवातांनी खणपाचें काम करतना रस्त्यार मातयेच्यो राशी घाल्यात आनी त्यो दोन-चार दीस तश्योच आसतात. ताका लागून वाहनचालकांक बरीच कसरत करची पडटा. ट्राफीक पुलिसूय हांगा आसना. पेडणें रस्तो विभागाचे

अधिकारी लक्ष्मण नायक हांचे कडेन संपर्क सादलो तेन्ना तांणी रस्तो खणपा खातीर भौशीक बांदकाम खात्यान कसलेय तरेचो परवानो दिवंक ना म्हणपाचें सांगलें. मजगतीं, मोरजी तेंबेवाडो ह्या रस्त्याचें खणपाचें काम करतल्या

कंत्राटदारा कडेन संपर्क सादलो तेन्ना तांणी धा ऑगस्ट मेरेन रस्तो खणपाचें काम करपाचो परवानो आसा म्हणपाचें सांगलें. कंत्राटदारान 15 सप्टेंबराक खणपाचें काम करून लोकांची दिशाभूल केल्या. मजगतीं, आगरवाडो ते मांद्रें

मजगतच्या मुखेल जिल्हा मार्ग 17 वयल्या रस्त्याचे कुशीक विजेचे भूंयगत केबल घालतना वीज खात्याचो कंत्राटदार आनी भौशीक बांदकाम खात्यान सुरक्षीततायेचे नदरेन कसलीच उपाय येवजण हातांत घेवंक ना. ताका लागून वाहनचालकांक धोको निर्माण जाला. ह्या प्रकरणांत बेगोबेग लक्ष घालचें अशी मागणी स्वराज संस्थेन केल्या. स्वराजचे निमंत्रक अॅड. प्रसाद शहापुरकार हांणी भौशीक बांदकाम खात्याचो रस्तो विभाग, वीज खातें आनी मांद्रें पंचायत हांचें वीज केबला खातीर भूंयगत वाहिनी खणटना निर्माण जाल्ले धोक्याचे स्थिती कडेन नदर ओडल्या. रस्त्याक व्हडलीं फोंडकुलां पडल्यांत. रस्त्याक पावसाक लागून निसर जाल्या. कांय रस्त्यांवाले पडल्यात, कांय जखमी जाल्यात. हांगा ट्राफीक पुलीस नेमचो अशी मागणी आसा. बांदकाम खात्याचे अधिकारी हाचेर आडनदर करतात हे खातीर अॅड. प्रसाद शहापुरकार हांणी नाराजी उक्तायल्या.

# आगरवाडो - मांद्रें रस्तो : संबंदितांचेर एफआयआर नोंद करची : 'स्वराज' संस्थेचें पुलिसांक निवेदन

■ भांगरभूंय । प्रतिनिधी

**पेडणें :** आगरवाडो ते मांद्रें मजगतीं मुखेल जिल्हा मार्ग 17 वयल्या रस्त्याचे कुशीक विजेच्यो भूंयगत केबल घालतना वीज खात्याचो कंत्राटदार आनी भौशीक बांदकाम खात्यान सुरक्षीततायेचे नदरेन कसलीच उपाययेवजण हातांत घेवंक नाशिल्ल्यान वाहनचालकांक धोको निर्माण जाला. ह्या प्रकरणांत 'स्वराज' संस्थेन कंत्राटदार मेसर्स अरविंदा इलेक्ट्रीकल्स, बेंगळूर आनी तांचे सहभागीदार मेसर्स पायोनरो इफ्रा प्रायव्हेट लिमिटेड, पर्वरी हांचे आड एफआयआर नोंद करची अशी मागणी पेडणें पुलिसां कडेन केल्या.

'स्वराज' संस्थेचे अध्यक्ष अॅड. किशोर शेट मांद्रेंकार, निमंत्रक अॅड. प्रसाद शहापुरकार, कार्यकारिणी वांगडी जगन्नाथ पार्सेकार आदी वांगडी आनी पार्सेचे आदले सरपंच गुरूदास पांडे, रोहिदास आरोलकार आदी नागरिकांनी निरिक्षक दत्ताराम राऊत, उपनिरीक्षक सुमेधा नायक हांची भेट घेवन वीज खात्याच्या कंत्राटदारान सगले नेम खुटयाळक लावन काम हातांत घेतिल्ल्यान प्रवाशी



**निवेदन सादर करतना स्वराज संस्थेचे अध्यक्ष किशोर शेट मांद्रेंकार आनी हेर मानेरस्त.**

आनी वाहनचालकांच्या जिवाक धोको निर्माण जाल्ल्याचे नदरेक हाडून दिलें. ह्या प्रकरणांत चवकशी करून फावो ती कारवाय करतले अशें उतर पुलीस अधिकाऱ्यांनी दिलां. 'स्वराज' संस्थेन तीन दिसां आदीं भौशीक बांदकाम खात्याचो रस्तो विभाग, वीज खातें आनी मांद्रें पंचायत हांचे कडेन हे विशीं कागाळ करून मांद्रेंच्या रस्त्याचे स्थिती विशीं लक्ष वेधिल्लें. 'स्वराज' शिष्टमंडळान बांदकाम खात्याच्या रस्तो विभागाचे पेडणेंचे सहाय्यक अभियंते एल. व्ही. नायक हांचीय भेट घेवन वयलो गजाल

तांचे नदरेक हाडून दिल्ली आनी फावो ती उपाययेवजण घेवची अशी मागणी केल्ली. नायक हांणी कार्यकारी अभियंते वेळगांवकार हांचे कडेन मोबायलाचेर संपर्क सादलो तेन्ना कंत्राटदारान कामाची परवानगी मेळनासतना काम सुरू केलें म्हणपाचें तांणी सांगलें. बांदकाम खात्याच्या अधिकाऱ्यांनी म्हायती दितकच वीज कंत्राटदार लोकांच्या जिवा कडेन खेळटात हें स्पश्ट जाता अशें सांगून स्वराज संस्थेन संबंदितांचेर एफआयआर नोंद करची अशा आशयाचें निवेदन पेडणें पुलिसांक दिलां.



**बायणा दर्यादेग नितळसाण सोमिमेंत वांटेकार जाल्ले मुरगांवच्या भारतीय मात्सिकी संव्क्षेण आस्थापनांतले केंद्रीय कर्मचारी. (मिलींद काकोडकार)**

# भारतीय मात्सिकी सर्वेक्षणाची बायणा दर्यादेगेर नितळसाण मोहीम

■ भांगरभूंय । प्रतिनिधी

**मुरगांव :** स्वच्छ सागर सुरक्षीत सागर अंतर्गत हेडलॅंड सडा हांगच्या भारतीय मात्सिकी सर्वेक्षण, मुरगांव ह्या केंद्रीय आस्थापनान दर्यादेग नितळसाण मोहिमेंत वांटो घेतना बायणा दर्यादेग नितळ केली. शेनवार 17 सप्टेंबराक सकाळीं गोंयांतल्या 37 दर्यादेगांचेर नितळसाण मोहीम चालीक लायली. केंद्रीय मंत्रालया कडल्यान आज्ञादी का अमृत महोत्सवा निमतान देशांतल्या 75 दर्यादेगांचेर नितळसाण मोहीम हातांत घेतिल्ली. हातूंत गोंयांतल्या मिरामार, बोगमाळो, बायणा, वेळसांव आनी कोलवा ह्या पंच दर्यादेगां खेरीज गोंयांतल्या 37 दर्यादेगांचेर नितळसाण मोहीम जाली. हे मोहिमेंत

राज्य सरकारी आस्थापनां वांगडाच केंद्रीय आस्थापनांनीय वांटो घेतलो. मजगतीं, मुरगांवच्या भारतीय मात्सिकी सर्वेक्षण ह्या केंद्रीय आस्थापनान बायचे णा दर्यादेगेर नितळसाण करून ह्या उपक्रमांत आपलोय सक्रीय सहभाग दाखयलो. मुरगांवच्या भारतीय मात्सिकी सर्वेक्षण ह्या केंद्र शासीत आस्थापनाचे कार्यकारिणी अधिकारी डॉ. एस. रामचंद्रन, कार्यालयीन सुप्रिटेण्डेन्ट के. के. अंबिका तशेंच कार्यालयीन कर्मचारी जी. ई. लांगवान, मनोज वळवयकार, विनोद नायक, संजय भालकार, संदीप कुशवा, दयानंद कुमार, नवनाथ बोरोलकर, कुसुमलता यादव, यू. एस. एस. प्रसाद आनी हेर कर्मचाऱ्यांनी स्वच्छ सागर सुरक्षीत सागर मोहिमेंत वांटो घेवन मोहीम येसवी केली.





# पयले वन-डेंट भारताक 7 विकेटींनी जैत

स्मृती मंधाना (९१) हरमप्रीत कौर (७४) पर्जळ्ळीं

## ■ खबरां संस्था

**इंग्लंड:** पयले वन-डेंट इंग्लंडाक ७ विकेटींनी हारोवन भारताच्या बायल पंगडान तीन मॅचींचे माळेंत १-० अशी आघाडी घेतली. होवे कौन्टी मैदानार जाल्ले हे मॅचींत भारताच्या आघाडेच्या खेळगडींनी फटकेबाज खेळी करून इंग्लंडान जैता खातीर दिल्लें २२८ धांवड्याचें लक्ष्य तीन विकेटी दिवन ४४.२ ओव्हरांत हातासलें. तांणी ३ बाद २३२ धांवड्यो केल्यो.

ओपनर स्मृती मंधानाक शेंकडो करपाक फकत ९ धांवड्यो उण्यो पडल्यो मात पंगडाक जैतिवंत करपाचो खोशी ताका मेळ्ळी. ९९ बॉलांत ताणे १० सगसणीत चौंके आनी १ सय्यांनी ९१ धांवड्यो केल्यो. यस्मित भाटियान (५०) ४७



बॉलांत ८ चौंके आनी एका सय्यान अर्द शेंकडो केलो. हरमप्रीत कौरान नाबाद ७४ धांवड्यो करून भारताच्या जैताक म्हत्वाचें योगदान दिलें. ताणे ७ चौंके आनी १ सको हुबयलो. ओपनर शेफाली वर्माक (१) पंगडाच्यो ३ धांवड्यो जाल्ल्यो तेन्ना

क्रेटा क्रॉसान आवट करून भारताक सुरवेकूच धपको दिलो. मात ते उपरांत भारतीय खेळगडींनी इंग्लंडाच्या बॉलरांक वरचड जावपाक दिनास्तना पंगडाक जैत मेळोवन दिलें. क्रेटा क्रॉसाचे बॉलिंगर रिचर्डसनान मंधानाची कॅच घेतली. जाल्यार



भाटियाक चार्लस्टोन डीनान आवट केलें. क्रॉसान ४३ धांवड्यांत दोन विकेटी घेतल्यो. **इंग्लंडाच्यो २२७ धांवड्यो** डेव्हीडसन रिचर्ड (नाबाद ५०) आनी चार्लोट डीन (नाबाद २४) हांणी आठवे विकेटी खातीर केल्ले

नाबाद ४९ धांवड्यांचे भागिदारीक लागून भारताचे आडचे पयले वन-डे मॅचींत इंग्लंडान आपल्या डावांत ७ बाद २२७ धांवड्यो केल्यो. पंगडाच्यो ओपनर इमा लॅम्ब आनी ब्युनमोट २१ धांवड्यो करून परत आयल्या उपरांत डंकली (२९) आनी एलीस

कॅप्सी (१९) हांणी डाव साल्वार केलो. तांणी तिसरे विकेटी खातीर ४३ धांवड्यांची भागिदारी केली. डेव्हीडसन रिचर्डान ४ चौक्यांनी अर्द शेंकडो केलो. ताका डी वॅट (४३), इक्लेस्टोन (३१) हांणी बरो वांगोड दिल्ल्यान ५० ओव्हरांत इंग्लंडाच्या पंगडान दोट्टी शेंकड्याचो टप्पो हुबलो. इक्लेस्टोनान ४ चौक्यांनी ३३ बॉलांत ३१ धांवड्यो केल्यो. डंकलीन ५२ बॉलांत तीन चौक्यांनी २९ धांवड्यो केल्यो. रिचर्डान ५० धांवड्यो करपा खातीर ६१ बॉल घेतले. भारताच्या दीप्ती शर्मान ३३ धांवड्यांत २ विकेटी घेतल्यो. झुलन गोस्वामी, मेघना सिंग, गायकवाड, सनेह रैना आनी हरीन देवूळान दरेकी एक विकेट घेतली.

कावंटडावन २८ > टी-२० क्रिकेट वर्ल्ड कप

## भारतान वर्ल्ड कपा खातीर सामकीच रिस्की टीम वेंचल्या



**भारतान वर्ल्ड कपा खातीर** वेंचिल्ले पंगडाचेर संवसारीक पावंड्यार पोस्टमॉर्टम चालूच आसा. भारतीय पंगडान टी-२० स्पेशलिस्ट बॅट्समॅन म्हूण सूर्यकुमार यादव आनी दिनेश कार्तिक हांकांच संद दिल्या. रोहीत शर्मा, विराट कोहली संवसारीक पावंड्यार अक्वल दर्जाचे बॅट्समॅन आसले तरी पयल्या बॉलासावन सेहवाग, गिलख्रिस्ट, हेडन स्टायलीन आक्रमण करून बॉलरांचेर चेंपण हाडपाचें काम करतात. लोकेश राहुल स्वता खातीर खेळटा काय कितें, असो दुबाव येवपासारखी परिस्थिती. ऑस्ट्रेलियांत वर्ल्डकप आशिल्ल्यान तशेंच पर्यांत फास्ट बॉलिंग पीच आशिल्ल्यान थंय बुमराहाच्या आक्रमणाक तेच स्पिडीन कोण वांगड करतलो, हो प्रस्न. धुवनेश्वर कुमाराची बॉलिंग स्ट्रथ्खिंगाचेर आदारून आसता. फास्ट पिचो रविंगापरस बावंस आपलें काम करून वता. थंय १२०-१३० स्पीड म्हणल्यार सामकीच कमी स्पीड. हर्षल पटेल तसो नवो. मात्सो अणभव आसा. मात ताची स्पीड ते तुळेंन उणीच. तशेंच व्हडा पंगडांआड ताका पेट पडपाचीय भिरांत. पर्या सांके पिचो दोन स्पिनर घेवन देंवप परवडपाचें ना. तीन चार फास्टर, एक फास्टर ऑलरायंडर आनी एक स्पिनर खेळोवचो पडटलो. बॅट्समॅनांक स्कोर काडपा खातीर चड वचें उखलचें पडटलें. भारतान पंगडांत चारूच फास्टर घेतल्यात. म्हणल्यार पर्यांत ४ फास्टर खेळोवचे पडल्यार सगल्यांकूच देंवोवचें पडलें. आनीक पर्यायूच हातांत उरचो ना. रवींद्र जडेजा आशिल्लो जाल्यार हो प्रस्न उपासचो

नाशिल्लो. ताची बॉलिंग कुंवळे भशेन एक एकदां फास्ट बॉलार सारखो बावंस पडटा, तशेंच ताचो स्ट्रेट आर्म बॉल बॅट्समॅनाच्या अदमासा परस फास्ट आसता. ताचेर तो विकेट काडटा. वयल्यान तो आसल्यार बॅटींग लक्ष्यरी मेळटा, फिलिंडंगूय पॅक जाता. आतां जडेजा नाशिल्ल्यान रवीचंद्रन आश्विन, ना जाल्यार अक्षर पटेल. जडेजा भशेन २ मिनांत ओव्हर सोपोवपाची कला ह्या दोगांकडेन ना. तशेंच ते बॅटींग करतलेच म्हूण हड्डे फोडून सांगपा सारखी परिस्थितीय ना. ऑलरायंडर हार्दिक पांड्याचेर कितलो ताण घालतले होवूय प्रस्न. बॉलिंगाचें वजें उखलतां-उखलतां तो बॅटींग विसरपाक लागला अशी परिस्थिती.

भारतान वर्ल्ड कपा खातीर सामकीच रिस्की टीम वेंचल्या. रिस्क घेतना भारतान बॅटींगाचो सगळो भार टॉप श्रीचेर दवरला. दिनेश कार्तिक, ऋषभ पंत हातुंतल्या जाका संद मेळटा ताणें दरेक फावट खेळचेंच पडटलें. फिनिशराची भूमिका तांकाच करची पडटली. टॉप श्री बेगीन कोसळत जाल्यार सूर्यकुमार यादव आनी हार्दिक पांड्याक चॅलेंजीक स्कोर उबो करचो पडटलो. त्या वेळार दिनेश वा ऋषभ हांचो खेळ कसो जाता ताचेरूय फुडार निवून आसतलो. धुवनेश्वर कुमाराक तो बरी बॅटींग करतालो, आतांय करूंक शकता हाची याद करून दिवची पडटली. बुमराह हालीं आडवे-तिडवे बॅट धांवडावन रस काडपाक लागला, भारताक तितलीच थाकाय.

(फुडे चालू)

- अमर पाटील

## बजरंगाची उपांत्यपूर्व फेरयेत हार संवसारीक कुस्ती सर्तः अमेरिकेच्या जॉनाचें तंत्रिक जैत

## ■ खबरां संस्था

**बेलग्रेड:** तीन संवसारीक पदकांचो आनी ऑलिम्पिक कांस्य पदकाचो मानकरी बजरंग पुनियाक संवसारीक चॅम्पियन कुस्ती सर्तीचे उपांत्यपूर्व फेरयेत हार खावची पडली. भांगरा पदका पसून पयस उरिल्ल्या बजरंगाक आतां कांस्य पदका खातीर प्रतिस्पर्ध्यांचे फुडले कामगिरीचेर निवून रावचें पडटलें. तशेंच सागर जगलन ७४ किलो वजनाच्या गटांत कांस्य पदका खातीर खेळटलो.

संवसारीक कुस्ती सर्तींत बजरंगा कडल्यान सगळ्यांत चड आसत आशिल्ली. ६५ किलो वजनाच्या गटांतले उपांत्यपूर्व फेरयेतले कुस्तींत ताका अमेरिकेच्या जॉन जिआकोमिलालीसाचें आव्हान स्विकारप शक्य जालें ना. एकतर्फी जाल्ले हे कुस्तींत बजरंग ०-१० अशे तंत्रिक गुणांचेर हारलो. पात्रताय फेरींत फुडें चाल मेळ्ळ्या बजरंगान क्युबाच्या अल्वेंड्रो टोबीयास्चेर ५-४ अशी मात करून उपांत्यपूर्व फेरयेंत



प्रवेश केल्लो.

जिआकोमिलालीसा आडचे कुस्तींत बजरंगाच्यो हालचाली स्लो जाताल्यो. प्रतिस्पर्ध्याचो अदमास घेवन मागीर डाव खेळपी बजरंगाकती संद मेळ्ळी ना. बजरंगाक कांस्य पदका खातीर खेळपाक शकता मात ते खातीर लिआकोमिलालीसान फायनलींत प्रवेश करप गजबजेंचें आसा.

मामातीं, सागर जगलन ७४ किलो वजनाच्या गटांत इराणाच्या योनेस

एमामीचोघाई आड कांस्य पदकाची कुस्ती खेळटलो. ९७ किलो वजनाच्या गटांत सागरान मंगोलियाच्या सुल्डखू ओलोनबायरचें आव्हान ७-३ अशें मोडून काडलें. हेर एके कुस्तींत विकीक स्तिट्झलंडाच्या सॅम्युएल शॅरर कडल्यान हार खावची पडली. अर्दूचे संवसारीक कुस्ती सर्तींत बायलांच्या गटांत विनेश फोगोटान जिखल्लें कांस्य पदक सोडल्ल्यान भारताच्या पदरांत निशेंणीक पडल्या.

## ■ खबरां संस्था

**नवी दिल्ली:** फुडल्या वर्सा जावपी आयपीएला खातीर आता नवो नेम केला. टी-२० क्रिकेटींत बीसीसीआयन बदल करपाक सुरवात केल्या. ताका लागून दरेक पंगड ११ न्हय जाल्यार १५ खेळगडे घेवन मैदानार येतलो. सध्या थळावे क्रिकेटींत हे बदल पळोवपाक मेळटले. उपरांत आयपीएलांत लागू करतले.

मुस्ताक अली टी-२० सर्तींत हे नवो प्रयोग करतले. बीसीसीआय हे सर्तींतल्यान प्रभावशाली खेळगड्यांचो नवो नेम लागू करतलो. जर तो येसस्वी जाल्यार आयपीएलांत ताची अंमलबजावणी करतले. हे नेमा प्रमाण मॅची मजगतीं पंगडांतल्या खेळगड्यांक बदलपाक मेळटलें. बीसीसीआयन सगल्या राज्य क्रिकेट बोर्डांक हे विशीं परिपत्रक धाडलां. जे तेन् टी-२० क्रिकेट लोकप्रीय जाता तें पळयल्यार कांय नव्यो गजाली तातूंत हाडपाची गरज आसा अशें ह्या परिपत्रकांत म्हण्टां.



इम्फॅट प्लेअरच्या नव्या नेमा प्रमाण मॅचींत अतिरिक्त खेळगड्यांची भूमिका म्हत्वाची थारतली. ताका लागून मॅची मजगतीं पंगडांक तांचे रणनीतींत बदल करून परिस्थिती प्रमाण येवजण तयार करपाक मेळटली. नव्या नेमा प्रमाण जेन्ना टॉस उडयतले ते मजगतीं दोनूय पंगडांक तांच्या प्लेईंग इलेव्हन तशेंच चार पर्याटी खेळगड्यांचो पर्याय सांगचो पडटलो. तातूंतो फकत एक खेळगड्याक प्रभावशाली

म्हणून वापरपाक मेळटलें. त्या खेळगड्याचो वापर करतले कांय ना, हे कॅप्टन थारायतलो. डावाची १४वी ओव्हर पुराय जावचे पयलीं प्रभावशाली खेळगड्याचो वापर करपाक मेळटलो. फुटबॉल, रग्बी आनी बास्केटबॉल सारक्या खेळांत प्रभावशाली खेळगड्याचो नेम पयलीं सावन आसा. जातूंत पंगड खेळा मजगतीं खेळगडो बदलपाक शकता. ह्या नेमाक लागून टी-२०ची रंगत अजून वाडटली अशें दिसता.

## पश्चीम आनी दक्षीण विभागांत दुलीप करंड क्रिकेटची फायनल

## ■ खबरां संस्था

**नवी दिल्ली:** पश्चीम आनी दक्षीण विभागांत दुलीप करंड क्रिकेट सर्तीची फायनल जातली. सेमी फायनलींत पश्चीम विभागान मध्य विभागाक २७० धांवड्यांनी हारयलें. दक्षीण विभागान उत्तर विभागाक हारोवन फायनलींत प्रवेश केल्लो.

कोईम्बतूराक जाल्ले सेमी फायनलींत अजिंक्य रहाणेच्या पश्चीम विभागान मध्य विभागाक हारयलें.

चवथ्या आनी निमाण्या दिसा पश्चीम विभागाचो स्पिनर शम्स मुलानीन दुसऱ्या डावांत ७२ धांवड्यांत मध्य विभागाच्या ५ खेळगड्यांक आवट केलें. पश्चीम विभागान आपल्या पयल्या डावांत २५७ धांवड्यो केल्ल्यो. मध्य विभागाचो पयलो डाव १२८ धांवड्यांत सोपल्लो. दुसऱ्या डावांत पश्चीम विभागान पृथ्वी शॉच्या १४२ धांवड्यांच्या खुस्तार ३७१ धांवड्यो केल्ल्यो. मध्य विभागान जैता खातीर तांणी ५०१ धांवड्यांचें लक्ष्य दिल्लें.

## धुंवळी वखदांची तस्करी करपी तरणाट्याक अटक

## ■ भांगरभूंय । प्रतिनिधी

**पणजी:** गुन्यांव फाट्याच्या पुलिसांनी म्हाशें करासबादो जेखानाचेर केल्ले कारवायेंत डेल्टन डायगो डिकॉस्ता (२६) ह्या धुंवळी वखदांची तस्करी करपी तरणाट्याक अटक केली. म्हापशेंच्या पयलो वर्ग न्यायालयान ताका साद दिसांची पुलीस कादय दिल्या.

पुलिसांक ताचे कडेन आशिल्लों २.६० लाख रुपये मोलांची धुंवळी वखदा तशेंच मोबायल, दुचाकी आनी २,२०० रुपये जप्त केल्यात.

## प्रधानमंत्री मोदी हे खरे बाबासायबांचे अनुयायी आदले राष्ट्रपती कोविंद : पुस्तक प्रकाशन सुवाळ्यांत उलोवप

## ■ भांगरभूंय । खबरां मेज

**पणजी :** जम्मू आनी काश्मीरांतल्यान कलम ३७० काडचें, अशें संविधानाचे शिल्पकार डॉ. बाबासायब आंबेडकार हाचें सपन आशिल्लें. प्रधानमंत्री नरेंद्र मोदी हांणी तें साकार केलें. मोदी हे डॉ. आंबेडकाराचे खरे अनुयायी आसात. देशभरांतल्या समाजसुदारकांचीं सपनां पुराय करपाचें काम तें करीत आसात, अशा उतरांनी आदले राष्ट्रपती राम नाथ कोविंद हांणी प्रधानमंत्री मोदी हांची तुस्त केली. कोविंद हे दिल्लींत ‘आंबेडकर अॅण्ड मोदी : रिफॉर्मर्स आयडियाज परफॉर्मर्स इम्प्लीमेंटेशन ह्या पुस्तकाच्या प्रकाशन सुवाळ्यांत उलयताले. केंद्र सरकारान देशाक स्वताच्या पायांचेर उबो करपाक सुरु केल्ल्या येवजण्यांची म्हायती दिली. शिक्षण, कामगार कल्याण आनी महिला सक्षमीकरण मळाचेर सरकारान केल्ल्या कार्या विशींय तांणी सांगलें.

श्री. कोविंद हांणी सांगलें, संविधान सभेच्या मसुदो समितीचे अध्यक्ष ह्या



पुस्तकाचें प्रकाशन करतना आदले राष्ट्रपती राम नाथ कोविंद. कुशीक म्हायती मंत्री अनुराग ठाकूर आनी हेर मानेस्त.

नात्यान बाबासायबान जम्मू आनी काश्मीराक विशेश दर्जो दिवपाचो प्रस्ताव न्हयकारिल्लो. मुखार साबार घुस्पागोंदवाच्यो घडामोडी घडटना जम्मू आनी काश्मीराक विशेश दर्जो दिलो. जो बाबासायबांचे इत्से आड आसलो. खुब वर्सां उपरांत २०१९ त मोदी सरकाराच्या यत्नांक लागून जम्मू आनी काश्मीराच्या संबंदी जी विशमताय आशिल्ली ती पयस जाली. भारताचो राष्ट्रपती म्हूण म्हाका त्या कायद्याचेर सय करपाची संद मेळ्ळी हें हांव म्हजें भाय

समजतां.

ह्या सुवाळ्याक म्हायती मंत्री अनुराग ठाकूर, आदले सरन्यायाधीश के. जी. बाळकृष्णन, म्हायती राज्यमंत्री डॉ. एल मुरुगन नी ब्ल्यूकाप्ट डिजीटल फावंडेशनाचेर संचालक हितेश जैन हाजीर आसले. हे फक्त म्हान समाजसुदारक डॉ. आंबेडकार हांच्या कल्पनांचें, दूरदृष्टीचें पुस्तक न्हय, तर फाटल्या आठ वर्सांत तांच्यो सगल्यो कल्पना प्रधानमंत्री नरेंद्र मोदी हांणी कश्यो चालीक लायल्यो, ताचो हो दस्तावेज,

अशें ठाकूर हांणी सांगलें. उदमतीचीं फळां सगल्यांत सारकीं मेळपाक जाय. पूण कांय जाणांचे बाबतींत भेदभाव जाता. बाबासायबान भेदभाव विरयत एका समाजाचें चित्र पळयिल्लें. स्वातंत्र्या उपरांतच्या सरकारांचे यत्न हें प्रत्यक्षांत हाडपाक शकले नात. २०१४ उपरांत सरकारान हीं सगलीं सपनां प्रत्यक्षांत हाडपाक सतत यत्न चलयल्यात, अशेंय तांणी सांगलें. ह्या वेळार हेर मानेस्तांचीं भाशणां जालीं.

## कांदोळी दर्या देगेर बेकायदो बांदकाम

## ■ भांगरभूंय । प्रतिनिधी

**म्हाशें:** कांदोळी हांगच्या एका तारकीत हॉटेलां दर्या देगेर भरती रेशेच्या ५० मीटरां भितर नो डेव्हलपमेंट विभागांत झाडां मारून आनी रेंवेची तेंबा पुरोवन बेकायदेशीर बांदकाम चलयलां असो आरोप कळटो मतदारसंघ फोरमान केला.

कळंगुटे पंचायत मंडळान बिरेस्तारा ह्या कामाची पळोवणी करून कळंगुटे पुलिसांक थंय काम करपी जेसीबी जप्त करपाक सांगलां. सर्वे नंबर ११४-१ हें बेकायदो काम चल्ला आनी ताचे आड फोरमान कागाळ केल्या. हे जमनीचे कुशीक आशिल्ल्या सर्वे नंबर ११४-२त लेगीत काम चल्लां. ताचे आड लेगीत फोरमान कागाळ केल्या. कांदोळेचो सरपंच फेरमिनो फर्नांडीस, आदलो सरपंच ब्लेझ फर्नांडीस आनी पंचायत सचीव तपासणे वेळार हाजीर आशिल्लो.

बेकायदो काम करतत तांचे आड कारवाय करपाची मागणी फोरमाचो अध्यक्ष प्रेमानंद दिवकार हांणी कळंगुटेचो पुलीस निरीक्षका कडेन केल्या.

## एमआय केपटावनाच्या प्रशिक्षक संघाची घोशणा



## ■ भांगरभूंय । खबरां मेज

पणजी : एमआय केपटावनान १९ सप्टेंबराक केपटावनांत जावपी एसए २० खातीरच्या खेळगड्यांचे पावणे पयलीं प्रशिक्षक संघाची घोशणा केल्या. एसए २० ही द. आफ्रिकेंतली मुखेल टी – २० क्रिकेट लीग.

ऑस्ट्रेलियाचो आदलो बॅट्समॅन सायमन कॅटिच मुख्य प्रशिक्षकपदाची जबाबदारी स्विकारतलो, तर दक्षिण आफ्रिकेचो दिग्गज खेळाडो हाशिम आमला

बॅट्समॅन प्रशिक्षक म्हणून संघात वट्टिकार जातलो. आमलाच्या नांवाचेर सगल्यांत वेगवान २०००, ३०००, ४०००, ५००० आनी ६००० वनडे धांवड्यो करपाचो विक्रम जाल्लो.य्यूथ्लीलंडाचो आदलो बॅट्समॅन जेम्स पेमेंट फिलडींग प्रशिक्षक म्हणून जबाबदारी स्विकारतलो. दक्षीण आफ्रिकेचो आदलो खेळगडो रॉबिन पीटरसन संघाचे सरव्यवस्थापक आसतले. आकाश एम. अंबानी, (चेअरमन, रिलायन्स जिओ इन्फोकॉम लिमिटेड) हांणी सांगलें, “एमआय

केप टाउन कोचिंग टीमींत सायमन आनी हाशिमक येवकार. जेम्स आनी रॉबिना वांगडा आमी एक संघ तयार करूं, जो दक्षिण आफ्रिकेंत क्रमांक एकचेर येतलो. क्रिकेटीचो एमआय ब्रँड विकसित करतलो आनी हांगा एमआय मुल्यां मुखार व्हरतलो.” एमआय केप टाऊनान हाचे पयलीं कागिसो रबाडा, डेवाल्ड ब्रेविस, रशीद खान, सॅम कुलन आनी लियाम लिन्थिंग्स्टोन ह्या पांच खेळगड्यांक करारबद्ध केल्यात.



लोकभारोत लोकांचो आवाज


# भांगरभूंय

To get the **Free PDF** copy of  
**भांगरभूंय** on whatsapp daily



Click here and join our  
official Whatapp Group.

 log on to [Bhaangarbhuin.com](http://Bhaangarbhuin.com)  [@Bhaangarbhuin](https://twitter.com/Bhaangarbhuin)

 [Facebook.com/Bhaangarbhuin](https://Facebook.com/Bhaangarbhuin)